



خدمتِ والدین کا صلہ



کاوش: عبیدہ المذنب سید کامران عطاری مدنی غفر اللہ لہ ما یرجی منہ وما مضی

افکارِ رضا ریسرچ سینٹر (اہل سنت و جماعت)

AFKAR-E-RAZA RESEARCH CENTER



خدمتِ والدین کا صلہ



کاوش: عبیدہ المذنب سید کامران عطاری مدنی

افکارِ رضا پبلشرز (پبلشرز) (پبلشرز)

بِسْمِ اللّٰهِ الرَّحْمٰنِ الرَّحِیْمِ

جملہ حقوق محفوظ ہیں

خدمتِ والدین کا صلہ	کتاب کا نام
سید کامران عطاری مدنی	کاوش
84	صفحات
---	اشاعت
مکتبہ افکارِ رضا	مکتبہ
+923155322470	رابطہ

فہرست

- 2..... فہرست
- 5..... پہلے اسے پڑھ لیجئے
- 7..... قرآن میں والدین سے حسن سلوک کی تاکید
- 8..... احادیث و آثار
- 8..... سب سے زیادہ اچھے سلوک کی مستحق
- 9..... سب سے بڑا حق کس کا؟
- 9..... کافرہ ماں کے ساتھ حسن سلوک
- 9..... ماں کے قدموں کے نیچے جنت
- 10..... رضاعی والدہ سے حسن سلوک
- 11..... جنت کی چوکھٹ کو بوسہ
- 12..... باپ کی دوستی کی حفاظت
- 13..... شہید ہو جانے سے بہتر
- 14..... حضرت اویس قرنی کی فضیلت
- 15..... جنت کے دروازوں میں سے دو (2) دروازے کھلنا
- 17..... ماں سے نیک سلوک کا انعام
- 18..... راہِ خدا میں خرچ کرنے سے زیادہ افضل
- 19..... حج کرنے سے زیادہ محبوب
- 20..... والدین کی نافرمانی کی ممانعت
- 21..... عمر میں اضافہ

- 21 کام آسان ہوں گے
- 22 رزق میں اضافہ
- 23 ماں جنت کا درمیانی دروازہ
- 23 ماں کے ساتھ حسن سلوک سے گناہ کا کفارہ
- 24 باپ کے ساتھ حسن سلوک سے گناہ کا کفارہ
- 26 والدہ کو دیکھنا عبادت
- 26 فوت شدہ والدین کے ساتھ کیسے حسن سلوک کرے؟
- 27 بُری موت سے حفاظت
- 27 غلام آزاد کرنے کا ثواب
- 28 منافق باپ کے ساتھ بھی حسن سلوک کا حکم
- 29 والدین سے بھلائی کرنے کا وسیلہ کام آگیا
- 30 والدہ سے نیکی کے سبب جنت میں داخلہ
- 31 خدمت والدین پر حکایات
- 33 ادب کے پیشِ نظر کھل کر گفتگو نہ کرتے
- 35 ہذیل اور ماں کی خدمت
- 36 صبح تک پانی لئے کھڑا ہونا
- 38 ماں سے آواز اونچی ہونے پر دو غلام آزاد کرنا
- 39 رات ماں کے پاؤں دباتے ہوئے گزارنا
- 41 فضل برکی کا والد سے حسن سلوک
- 43 غوثِ پاک اور والدہ کی نصیحت پر عمل

- 46 سمندری گنبد
- 48 ماں کے لئے ہزار درہم کا درخت کاٹ ڈالا
- 49 ماں سے حسن سلوک کا بہترین بدلہ
- 51 باپ کی تیمارداری کا صلہ
- 53 حضرت خضر علیہ السلام سے ملاقات
- 54 ایک جھٹکے کا بھی تو نے حق ادا نہ کیا
- 56 دو بوڑھی عورتوں کا قصہ
- 58 جنت میں موسیٰ علیہ السلام کا رفیق
- 61 ماں باپ کی خدمت کا انعام
- 67 رومیوں کی قید سے رہائی
- 72 چالیس سال سے ایک گناہ کی توبہ
- 80 ماں کی نافرمانی کا عبرت ناک انجام
- 82 اعلیٰ حضرت اور والدہ سے حسن سلوک

پہلے اسے پڑھ لیجئے

تمام حمد و ثنا تعریف و توصیف اُس اللہ رب العزت کے لئے جس نے انسانوں کو مختلف رشتوں میں جوڑا پھر ہر ایک کے حقوق مقرر فرمائے۔ تمام درود و سلام اللہ کے آخری نبی محمد عربی صلی اللہ علیہ وآلہ وسلم پر کہ جنہوں نے اپنے بابرکت فرامین کے ذریعے اللہ کے مقرر کردہ حقوق کی جامع وضاحت فرمائی۔

کامل اسلام حقوق اللہ اور حقوق العباد کے مجموعے کا نام ہے۔ بندوں کے حقوق میں سب سے زیادہ اہمیت والدین کے حقوق کو حاصل ہے۔ یہی وجہ ہے کہ والدین کے حق کو اللہ رب العزت نے قرآن کریم میں اپنی عبادت اور اطاعت کے حکم کے فوراً بعد ذکر فرمایا ہے جس سے یہ واضح ہوتا ہے کہ حقوق العباد میں سے سب سے مقدم حق والدین کا ہے۔ والدین کا حق یہ ہے کہ ان کے ساتھ حسن سلوک کیا جائے، ان کا ادب و احترام کیا جائے، نیکی اور بھلائی کے کاموں میں ان کی اطاعت و فرمانبرداری کی جائے اور ہمیشہ ان کے سامنے سر تسلیم خم کیا جائے۔ قرآن وحدیث اور بزرگان دین کی سیرت کے مطالعہ سے یہ بات واضح ہو کر سامنے آتی ہے کہ والدین سے حسن سلوک کرنا اور ان کی فرمانبرداری کرنا رزق میں وسعت لاتا ہے، اس سے عمر میں برکت ہوتی ہے، جبکہ والدین کی نافرمانی کرنے والا اور ان کے ساتھ بدسلوکی سے پیش آنے والا اللہ کی ناراضی مول لیتا ہے، رحمت الہی سے دور ہو جاتا ہے، دنیا و آخرت کی ذلت و رسوائی اس کا مقدر ہوتی ہے۔ اس لیے ہر مسلمان کے لئے انتہائی ضروری ہے کہ وہ والدین کے ساتھ حسن سلوک اور ان کے حقوق کی ادائیگی کا مکمل اہتمام کرے۔ اس حوالے

سے قرآن و حدیث میں جو احکامات دیئے گئے ہیں ان کی روشنی میں اپنے رویے کا قبلہ درست کرے، حقوقِ والدین کے معاملے میں اپنے کردار کی گندگی کو صاف کرے، والدین کی دعائیں لینے والے کام کرے، ان کا دل دکھانے سے بچے، ہر جائز ذریعے سے ان کا دل جیتنے کی کوشش کرے۔ زیرِ نظر رسالہ ”خدمتِ والدین کا صلہ“ میں والدین کے حقوق اور ان سے حسن سلوک کو قرآن و حدیث کی روشنی میں خوبصورت انداز میں بیان کیا گیا ہے۔ اس کے علاوہ والدین کے حقوق اور ان سے حسن سلوک کی برکتوں اور ان سے بدسلوکی کی نحوستوں کو واقعات کی صورت میں بیان کیا گیا ہے۔

قرآن میں والدین سے حسن سلوک کی تاکید

اللہ تعالیٰ پارہ 15 سورہ بنی اسرائیل کی آیت نمبر 23 تا 24 میں ارشاد فرماتا ہے:

وَقَضَىٰ رَبُّكَ أَلَّا تَعْبُدُوا إِلَّا آيَاتُهُ وَبِالْوَالِدَيْنِ إِحْسَانًا ۖ إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا آيٌ وَلَا تُنْهَرُهُمَا وَقُلْ لَهُمَا قَوْلًا كَرِيمًا (٢٣) وَخَفْضَ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْنِي صَغِيرًا (٢٤)

ترجمہ کنز الایمان: اور تمہارے رب نے حکم فرمایا کہ اس کے سوا کسی کو نہ پوجو اور ماں باپ کے ساتھ اچھا سلوک کرو اگر تیرے سامنے ان میں ایک یا دونوں بڑھاپے کو پہنچ جائیں تو ان سے ہوں (اف تک) نہ کہنا اور انہیں نہ جھڑکنا اور ان سے تعظیم کی بات کہنا اور ان کے لیے عاجزی کا بازو بچھا نرم دلی سے اور عرض کر کہ اے میرے رب تو ان دونوں پر رحم کر جیسا کہ ان دونوں نے مجھے چھٹپن (چھوٹی عمر) میں پالا۔

تفسیر رازی میں ہے: اللہ پاک نے پہلے اپنی عبادت کا حکم دیا اور پھر ماں باپ کے ساتھ بھلائی کرنے کا حکم دیا۔ اس میں حکمت یہ ہے کہ انسان کے وجود کا حقیقی سبب اللہ پاک کا پیدا فرمانا اور وجود بخشنا ہے اور ظاہری سبب اس کے ماں باپ ہیں اس لئے اللہ پاک نے پہلے انسانی وجود کے حقیقی سبب کی تعظیم کا حکم دیا پھر ظاہری سبب کی تعظیم کا حکم دیا۔ آیت کا مطلب یہ ہے کہ تمہارے رب تعالیٰ نے حکم فرمایا کہ تم اپنے والدین کے ساتھ کامل احسانِ عظیم کرو کیونکہ جس طرح والدین کا تم پر احسان بہت بڑا ہے تو تم پر بھی ضروری ہے کہ تم بھی ان کے ساتھ اسی طرح اچھا سلوک کرو۔⁽¹⁾

1... تفسیر رازی، الاسراء، تحت الآية: 23، 7/321، 323، ملتقطا دار احیاء التراث العربی بیروت

عن عروۃ قال: ﴿وَ اخْفِضْ لَهُمَا جَنَاحَ الذُّلِّ مِنَ الرَّحْمَةِ﴾⁽¹⁾ قال: لا تمتنع من شیء أحببنا

حضرت عروہ رحمۃ اللہ علیہ اس آیت: ”(ترجمہ:) اور ان کے لیے عاجزی کا بازو بچھا نرم دلی سے“ کی تفسیر میں فرماتے ہیں: یعنی ایسی شے سے انہیں منع نہ کرو جسے وہ پسند کریں۔⁽²⁾

احادیث و آثار

﴿1﴾ عن أبي هريرة رضي الله عنه قال: «جاء رجل إلى رسول الله صلى الله عليه وسلم، فقال: يا رسول الله من أحق الناس بحسن صحابتي؟ قال: أمك، قال: ثم من؟ قال أمك، قال: ثم من؟ قال: أمك، قال: ثم من؟ قال: ثم أبوك»

سب سے زیادہ اچھے سلوک کی مستحق

حضرت ابو ہریرہ رضی اللہ عنہ فرماتے ہیں کہ ایک شخص نے عرض کی: یا رسول اللہ صلی اللہ علیہ وآلہ وسلم! لوگوں میں سب سے زیادہ میرے اچھے سلوک کا مستحق کون ہے؟ ارشاد فرمایا: تمہاری ماں۔ پوچھا: پھر کون؟ ارشاد فرمایا: تمہاری ماں۔ پوچھا: پھر کون؟ ارشاد فرمایا: تمہارا باپ۔⁽³⁾

﴿2﴾ عن عائشة رضي الله عنها قالت: قلت: يا رسول الله أي الناس أعظم حقاً على المرأة؟ قال: «زوجها» قلت: فأى الناس أعظم حقاً على الرجل؟ قال: «أمه»

1... بنی اسرائیل: 24

2... الادب المفرد، ص 7، رقم: 9، مکتبۃ المعارف ریاض

3... بخاری، 4/ 93، حدیث: 5971، دار الکتب العلمیہ بیروت

سب سے بڑا حق کس کا؟

اُمّ المؤمنین حضرت عائشہ صدیقہ رضی اللہ عنہا فرماتی ہیں: میں نے رسول اللہ صلی اللہ علیہ وآلہ وسلم سے عرض کی: یا رسول اللہ صلی اللہ علیہ وآلہ وسلم! عورت پر سب سے بڑا حق کس کا ہے؟ نبی کریم صلی اللہ علیہ وآلہ وسلم نے ارشاد فرمایا: شوہر کا۔ عرض کی: یا رسول اللہ صلی اللہ علیہ وآلہ وسلم! اور مرد پر سب سے بڑا حق کس کا ہے؟ ارشاد فرمایا: اس کی ماں کا۔⁽¹⁾

﴿3﴾ عن أسباء قالت: قدمت على أمي وهي مشركة فسألت النبي صلى الله عليه وسلم: «إن أمي قدمت أفأصلها؟ قال: نعم»

کافرہ ماں کے ساتھ حسن سلوک

حضرت اسماء رضی اللہ عنہا فرماتی ہیں: میری ماں جو مشرکہ تھی میرے پاس آئی۔ میں نے نبی پاک صلی اللہ علیہ وآلہ وسلم سے پوچھا: میری ماں آئی ہے کیا میں اس کے ساتھ حسن سلوک کروں؟ ارشاد فرمایا: ہاں۔⁽²⁾

﴿4﴾ عن معاوية بن جاهبة السلمي: «أن جاهبة جاء إلى النبي صلى الله عليه وسلم فقال: يا رسول الله أردت أن أغزو وقد جئت أستشيرك. فقال: «هل لك من أم؟» قال: نعم قال: «فالزمها، فإن الجنة تحت رجلها»

ماں کے قدموں کے نیچے جنت

حضرت معاویہ بن جاہمہ سلمیٰ رضی اللہ عنہ سے مروی ہے کہ حضرت جاہمہ رضی اللہ

1... متدرک، 4/167، حدیث: 7244، دار الکتب العلمیہ بیروت

2... بخاری، 4/96، حدیث: 5978، 5979

عَنْہ نے نبی کریم ﷺ کی بارگاہ اقدس میں حاضر ہو کر عرض کی: یا رسول اللہ ﷺ! میں جہاد کرنا چاہتا ہوں اور آپ کی بارگاہ میں مشورہ کرنے کے لیے حاضر ہوا ہوں۔ رسول اکرم ﷺ نے ارشاد فرمایا: کیا تمہاری ماں ہے؟ عرض کی: ہاں۔ ارشاد فرمایا: اس کی خدمت کو اپنے اوپر لازم کر لو، کیونکہ جنت اس کے قدموں کے نیچے ہے۔⁽¹⁾

﴿5﴾ أَخْبَرَنَا عِمَارَةُ بْنُ ثَوْبَانَ أَنَّ أَبَا الطَّفِيلِ أَخْبَرَهُ، قَالَ: رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ يَقْسِمُ لِحَابِلَ الْجَعْرَانَةِ، قَالَ أَبُو الطَّفِيلِ: وَأَنَا يَوْمَئِذٍ غُلَامٌ أَحْبَلُ عِظَمَ الْجُزُورِ، إِذْ أَقْبَلْتُ امْرَأَةً، حَتَّى دَنَتْ إِلَى النَّبِيِّ صَلَّى اللَّهُ عَلَيْهِ وَسَلَّمَ، فَبَسَطَ لَهَا رِدَاعَهُ، فَجَلَسَتْ عَلَيْهِ، فَقُلْتُ: مَنْ هِيَ؟ فَقَالُوا: هَذِهِ أُمُّهُ الَّتِي أَرْضَعَتْهُ.

رضاعی والدہ سے حسن سلوک

حضرت عمارہ بن ثوبان رحمۃ اللہ علیہ بیان کرتے ہیں: حضرت ابو طفیل رضی اللہ عنہ نے انہیں بتایا کہ میں نے نبی کریم ﷺ کو مقام جعرانہ پر گوشت تقسیم کرتے دیکھا۔ میں ان دنوں نو عمر لڑکا تھا اور اونٹ کی ہڈیاں اٹھایا کرتا تھا۔ ایک بی بی صاحبہ آئیں یہاں تک کہ وہ حضور انور ﷺ کے قریب پہنچ گئیں۔ نبی پاک ﷺ صاحبہ انہیں نے ان کے لئے اپنی چادر مبارک بچھا دی۔ چنانچہ وہ بی بی صاحبہ اس پر بیٹھ گئیں۔ میں نے پوچھا: یہ کون ہیں؟ لوگوں نے کہا: یہ رسول اکرم ﷺ کی وہ ماں ہیں جنہوں نے آپ ﷺ کو دودھ پلایا ہے۔⁽²⁾

①... نسائی، ص 504، حدیث: 3101، دار الکتب العلمیہ بیروت

②... ابوداؤد، 4/434، حدیث: 5144، دار احیاء التراث العربی بیروت

﴿6﴾ قال عليه الصلاة والسلام: «من قبل رجل أمه فكأنما قبل عتبة الجنة»

جنت کی چوکھٹ کو بوسہ

نبی کریم ﷺ نے ارشاد فرمایا: جس نے اپنی والدہ کا پاؤں چوما، تو ایسا ہے جیسے جنت کی چوکھٹ (یعنی دروازے) کو بوسہ دیا۔⁽¹⁾

﴿7﴾ نبی اکرم ﷺ نے ارشاد فرمایا: بِرُّ الْوَالِدَةِ عَلَى الْوَلَدِ ضِعْفَانِ یعنی اولاد پر ماں کے ساتھ نیکی کرنے کا حق باپ کے مقابلے میں دوگنا ہے۔⁽²⁾

﴿8﴾ عن عبد الله بن عمرو قال: جاء رجل إلى النبي صلى الله عليه وسلم يباليه على الهجرة، وترك أبويه يبيكان، فقال: «ارجع إليهما، وأضحكهما كما أبكيتهما» حضرت عبد اللہ بن عمرو رضی اللہ عنہما سے مروی ہے کہ ایک شخص نبی کریم ﷺ علیہ والہ وسلم کی بارگاہ میں ہجرت پر بیعت کرنے اپنے ماں باپ کو روتا چھوڑ کر حاضر ہوا تو نبی کریم ﷺ نے فرمایا: ان کی طرف واپس لوٹ جا اور انہیں ہنسا جیسا تو نے انہیں رُلایا۔⁽³⁾

﴿9﴾ عن ابن عمر: مرأع ابی فی سفر، فکان أبو الأعرابی صديقا لعبر رضى الله عنه، فقال للأعرابی: ألسنت ابن فلان؟ قال: بلى، فأمر له ابن عبر بحار كان يستعقب، ونزع عما مته عن رأسه فأعطاه. فقال بعض من معه: أما كيفه درهبان؟ فقال: قال النبي صلى الله عليه وسلم: «احفظ ودأييك، لا تقطعه فيقطعني الله نورك»

1... المبسوط للسرخسي، 10/149، دار المعرفية بيروت

2... احیاء العلوم، 2/217، دار المعرفية بيروت

3... الادب المفرد، ص 9، رقم: 13، مکتبۃ المعارف ریاض

باپ کی دوستی کی حفاظت

حضرت ابن عمر رضی اللہ عنہما سے مروی ہے کہ وہ کسی سفر میں ایک اعرابی کے پاس سے گزرے۔ اس اعرابی کا باپ سیدنا عمر رضی اللہ عنہ کا دوست تھا تو حضرت ابن عمر رضی اللہ عنہ نے اس اعرابی سے کہا: کیا تو فلاں کا بیٹا نہیں ہے؟ اس نے عرض کی: ہاں۔ حضرت ابن عمر رضی اللہ عنہ نے اسے وہ گدھا دینے کا حکم دیا جس پر آپ سواری کر کے آئے تھے اور اپنے سر سے عمامہ اتار کر اسے دے دیا۔ کسی ساتھی نے کہا کہ اسے دو (2) درہم دینا کافی نہیں تھا؟ فرمایا کہ نبی کریم صلی اللہ علیہ وآلہ وسلم کا فرمان ہے: اپنے باپ کی دوستی کی حفاظت کر، اسے توڑنا مت ورنہ اللہ پاک تیرا نور ایمان بجھا دے گا۔⁽¹⁾

﴿10﴾ حدثنا أنس بن مالك قال: قال رسول الله صلى الله عليه وسلم: «إن العبد المطيع لو ألدیه و المطيع لرب العالمین معی فی أعلى علیین»

حضرت انس بن مالک رضی اللہ عنہ بیان کرتے ہیں: رسول اللہ صلی اللہ علیہ وآلہ وسلم نے فرمایا: اپنے والدین کی فرماں برداری کرنے والا اور (اللہ) رب العالمین کا فرماں بردار جنت کے بلند ترین طبقات میں میرے ساتھ ہو گا۔⁽²⁾

﴿11﴾ عن سفیان الثوری، یرفعه إلی النبی صلی اللہ علیہ وسلم، قال: «نوم الرجل مع أبویہ فی البیت علی أریکنته یضحکها ویضحکانه خیر من جهاد بالسیف بین الصغین فی سبیل اللہ، حتی ینقطع»

1... الادب المفرد، ص 29، رقم: 40، مکتبۃ المعارف ریاض

2... بر الوالدین لابن الجوزی، ص 79 مؤسسۃ الکتب الثقافیۃ، بیروت

شہید ہو جانے سے بہتر

حضرت سفیان ثوری رحمۃ اللہ علیہ حضور نبی کریم صلی اللہ علیہ وآلہ وسلم سے مرفوعاً روایت کرتے ہیں کہ آپ صلی اللہ علیہ وآلہ وسلم نے ارشاد فرمایا: ایک شخص کا گھر میں اپنی چار پائی پر سونا اور اپنے ماں باپ کے ساتھ رہنا اور ان کو خوش کرنے کے لیے باہم ہنسی خوشی کی باتیں کرنا اللہ تعالیٰ کی راہ میں دشمن کی صفوں میں گھس کر تلوار کے ساتھ جہاد کرتے کرتے شہید ہو جانے سے بہتر ہے۔⁽¹⁾

﴿12﴾ عن ابن عمر «أن رجلاً» أتى النبي صلى الله عليه وسلم، فقال: يا رسول الله إني أصبت ذنباً عظيماً فهل لي توبة؟ قال: «هل لك من أم؟» قال: لا. قال: «هل لك من خالة؟» قال: نعم. قال: «فبرها»

حضرت عبد اللہ بن عمر رضی اللہ عنہ فرماتے ہیں: ایک شخص نبی کریم صلی اللہ علیہ وآلہ وسلم کی خدمت میں حاضر ہوا اور عرض کی: یا رسول اللہ صلی اللہ علیہ وآلہ وسلم مجھ سے ایک بہت بڑا گناہ سرزد ہو گیا ہے تو کیا میرے لیے توبہ ہے؟ حضور صلی اللہ علیہ وآلہ وسلم نے فرمایا: کیا تیری ماں زندہ ہے؟ اس نے عرض کی: نہیں۔ فرمایا: کیا تیری خالہ ہے؟ عرض کی: ہاں! تو نبی کریم صلی اللہ علیہ وآلہ وسلم نے فرمایا: اپنی خالہ سے اچھا سلوک کرو۔⁽²⁾

﴿13﴾ عن أسير بن جابر قال: كان عمر بن الخطاب إذا أتى عليه أمداد أهل اليمن سألهم أفیکم أویس بن عامر؟ حتی أتى علی أویس فقال: أنت أویس بن عامر؟ قال:

1... بر الوالدین لابن الجوزی، ص 80

2... ترمذی، 3/361، حدیث، 1911 دار الفکر بیروت

نعم۔ قال: من مراد ثم من قرن؟ قال: نعم۔ قال: فكان بك برص فبرأت منه إلا موضع درهم؟ قال: نعم۔ قال: لك والدۃ؟ قال: نعم۔ قال: سعت رسول الله صلى الله عليه وسلم يقول: «يأتى عليكم أويس بن عامر مع أمداد أهل اليمن، من مراد ثم من قرن، كان به برص فبرأ منه إلا موضع درهم، له والدۃ هوبها بر، لو أقسم على الله لأبره، فإن استطعت أن يستغفر لك فافعل» فاستغفر! فاستغفر له

حضرت اویس قرنی کی فضیلت

حضرت سیدنا انس بن جابر رضی اللہ عنہ سے مروی ہے کہ امیر المؤمنین حضرت عمر بن خطاب رضی اللہ عنہ کے پاس جب یمنی مددگار مجاہدین کے قافلے آتے تو آپ ان سے دریافت فرماتے: ”کیا تم میں اویس بن عامر ہیں؟“ یہاں تک کہ (ایک قافلے میں) جب سیدنا اویس قرنی رضی اللہ عنہ اُن کے پاس پہنچے تو سیدنا فاروق اعظم رضی اللہ عنہ نے پوچھا: ”کیا تم اویس بن عامر ہو؟“ کہا: ”ہاں۔“ پوچھا: ”کیا تم قبیلہ مُراد اور قرن سے ہو؟“ کہا: ”ہاں۔“ پوچھا: ”کیا تمہیں برص کی بیماری تھی جو ایک درہم کی جگہ کے علاوہ ساری ٹھیک ہو گئی؟“ کہا: ”ہاں۔“ پوچھا: ”کیا تمہاری والدہ ہیں؟“ کہا: ”ہاں۔“ یہ سن کر حضرت فاروق اعظم رضی اللہ عنہ نے فرمایا: میں نے حضور نبی رحمت صلی اللہ علیہ وآلہ وسلم کو یہ فرماتے ہوئے سنا: ”تمہارے پاس یمنی مددگار مجاہدین کے قافلوں کے ہمراہ اویس بن عامر آئیں گے، وہ قبیلہ مُراد اور (اس کی شاخ) قرن سے ہوں گے، انہیں برص کی بیماری تھی پھر ایک درہم کے برابر جگہ کے علاوہ ٹھیک ہو چکی ہو گی، اُن کی والدہ بھی ہیں اور وہ والدہ کے ساتھ نیکی کرنے والے ہیں، اگر وہ اللہ تعالیٰ پر کسی چیز کی قسم

کھالیں تو اللہ تعالیٰ ان کی قسم ضرور پوری فرمادے گا، اگر تم سے ہو سکے تو ان سے اپنے لیے مغفرت کی دعا کروانا۔“ لہذا تم میرے لیے بخشش کی دعا کرو۔ چنانچہ حضرت اویس قرنی رحمۃ اللہ علیہ نے سیدنا فاروقِ اعظم رضی اللہ عنہ کے لیے دعا مانگی۔⁽¹⁾

﴿14﴾ عن ابن مسعود وهو سعد قال: قلت لابن عباس: إني رجل حريص على الجهاد وليس أحد من قومي إلا وقد لحق بالجهاد - أو قال -: بالأمصار إلا أبوأي، وإن أبوأي أو أبي كار لا لذلك؟ فقال ابن عباس: لا يصبح رجل له والدان فيصبح وهو محسن. قال: قلت: إليهما؟ قال: نعم، إلا فتح الله له بابين من أبواب الجنة، ولا ييسى وهو محسن إلا فتح الله له بابين من أبواب الجنة، وإن كان واحدا، ولا يصبح وهو محسن إلا فتح الله له بابا من الجنة، ولا ييسى وهو محسن إلا فتح الله له بابا من الجنة، ولا يغضب عليه واحد منهما فيرضى الله عز وجل عنه حتى يرضى. قال: قلت: وإن كان ظالما؟ قال: وإن كان ظالما.

جنت کے دروازوں میں سے دو (2) دروازے کھلنا

حضرت سعد بن مسعود رحمۃ اللہ علیہ سے مروی ہے کہ میں نے حضرت ابن عباس رضی اللہ عنہ سے عرض کی: میں جہاد کا بہت شوق رکھتا ہوں اور میری قوم کا ہر شخص جہاد کے لیے جا چکا ہے یا (راوی کو شک ہے کہ یہ کہا کہ) وہ شہروں میں چلے گئے ہیں سوائے میرے والدین کے۔ میرے والدین یا (راوی کو شک ہے کہ یہ کہا کہ) میرے والد اس کو ناپسند کرتے ہیں (کہ میں انہیں اکیلا چھوڑ کر) جہاد پر چلا جاؤں۔ حضرت ابن عباس رضی اللہ عنہ

1... مسلم، ص 1055، حدیث: 6492 دار الکتب العربی بیروت

نے فرمایا: جس کے والدین ہوں وہ صبح اس حال میں کرے کہ وہ ان کے ساتھ بھلائی کرتا ہو۔ میں نے عرض کی: والدین کے ساتھ؟ فرمایا: ہاں، مگر یہ کہ اللہ پاک اس کے لیے جنت کے دروازوں میں سے دو دروازے کھول دیتا ہے اور وہ شام احسان کرنے کی حالت میں کرے تو اللہ پاک اس کے لیے جنت کے دو دروازے کھول دیتا ہے۔ اگر والدین میں سے ایک زندہ ہو تو ان کے ساتھ صبح کے وقت بھلائی کرنے والے کے لیے اللہ پاک جنت میں ایک دروازہ کھول دیتا ہے اور شام کو احسان کرنے والے کے لیے ایک دروازہ کھول دیتا ہے۔ ان میں سے کوئی ایک اگر اس پر ناراض ہو گا تو جب تک وہ راضی نہ ہو جائے اللہ پاک اس سے راضی نہ ہو گا۔ میں نے عرض کی: اگرچہ وہ ظالم ہو؟ فرمایا: اگرچہ وہ ظالم ہو۔⁽¹⁾

﴿15﴾ عن كعب الأحبار، قال: قال لقمان لابنه: يا بني، من أَرْضَى والديه فقد أَرْضَى الرحمن، ومن أَسْخَطَهُمَا فقد أَسْخَطَ الرحمن، يا بني، إنما الوالدان باب من أبواب الجنة فإن رَضِيا مَضِيت إلى الجبار وإن سَخَطَا حُجِبَتْ.

حضرت کعب الاحبار رحمۃ اللہ علیہ سے مروی ہے کہ حضرت لقمان حکیم رحمۃ اللہ علیہ نے اپنے بیٹے کو کہا: اے میرے بیٹے! جس نے اپنے والدین کو راضی کر لیا اس نے رحمن کو راضی کر لیا اور جس نے ان دونوں کو ناراض کیا اس نے رحمن کو ناراض کیا۔ اے میرے بیٹے! والدین جنت کے دروازوں میں سے ایک دروازہ ہیں۔ اگر یہ دونوں راضی ہوئے تو جبار کی بارگاہ میں اسے اس دروازے سے گزار دیا جائے گا اور اگر یہ دونوں

1... البر والصلة للرموزی، ص 16، رقم: 31 دار الوطن ریاض

ناراض ہوئے تو اسے روک دیا جائے گا۔⁽¹⁾

﴿16﴾ عَنِ ابْنِ شِهَابٍ، أَخْبَرْتَنِي عَمْرَةُ بِنْتُ عَبْدِ الرَّحْمَنِ بْنِ سَعْدِ بْنِ زُرَّارَةَ، وَكَانَتْ فِي حَجْرِ عَائِشَةَ زَوْجِ النَّبِيِّ صَلَّى اللَّهُ عَلَيْهِ وَسَلَّمَ عَنْ عَائِشَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: بَيْنَنَا أَنَا نَائِمٌ رَأَيْتَنِي فِي الْجَنَّةِ وَسَمِعْتُ فِيهَا صَوْتَ قَارِيٍّ يَقْرَأُ فَقُلْتُ: مَنْ هَذَا؟ فَقَالُوا: هَذَا حَارِثَةُ بْنُ التُّعْمَانِ، كَذَلِكَ الْبُؤْسُ «وَكَانَ حَارِثَةُ مِنْ أَبَرِّ النَّاسِ».

ماں سے نیک سلوک کا انعام

حضرت سیدتنا عائشہ صدیقہ رضی اللہ عنہا سے مروی ہے کہ رسول اللہ صلی اللہ علیہ والہ وسلم نے ارشاد فرمایا: ایک دفعہ میں سو رہا تھا کہ میں نے خود کو جنت میں دیکھا، میں نے وہاں ایک قاری کی آواز سنی جو تلاوت کر رہا تھا، میں نے پوچھا: یہ کون ہے؟ جنت والوں نے بتایا کہ یہ حارثہ بن نعمان ہیں۔ بھلائی یوں ہی ہوتی ہے اور حارثہ اپنی ماں کے ساتھ بہت زیادہ بھلائی کرنے والے تھے۔⁽²⁾

﴿17﴾ عَنْ مَوْدِقِ الْعَجَلِيِّ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «هَلْ تَعْلَمُونَ نَفَقَةَ أَفْضَلٍ مِنْ نَفَقَةِ فِي سَبِيلِ اللَّهِ؟» قَالُوا: اللَّهُ وَرَسُولُهُ أَعْلَمُ قَالَ: «نَفَقَةُ الْوَلَدِ عَلَى الْوَالِدَيْنِ» وَزَادَ الْهَيْثَمُ قَالَ: «وَدَعَاؤُهَا لَهُ بِالْخَيْرِ يَثْبُتُ الْأَصْلُ وَيَنْبُتُ الْفَرْعُ وَدَعَاؤُهَا بِالشَّرِّ يَبِيدُ الْأَصْلُ»

1... البر والصلة للرموزی، ص 16، رقم: 32 دار الوطن ریاض

2... خلق افعال العباد للبخاری، ص 109

راہِ خدا میں خرچ کرنے سے زیادہ افضل

حضرت مورو عجل رحمۃ اللہ علیہ سے مروی ہے کہ رسول اللہ صلی اللہ علیہ وآلہ وسلم نے پوچھا: کیا تم جانتے ہو کہ راہِ خدا میں خرچ کرنے سے زیادہ افضل کون سا خرچ ہے؟ صحابہ نے عرض کی: اللہ پاک اور اس کا رسول بہتر جانتے ہیں۔ فرمایا: اولاد کا اپنے والدین پر خرچ کرنا۔ حضرت ہشتم رحمۃ اللہ علیہ کی روایت میں یہ الفاظ زائد ہیں: ان دونوں کا اس کے لیے بھلائی کی دعا کرنا اصل کو ثابت رکھتا اور شاخوں کو اُگاتا ہے اور ان دونوں کا اس کے لیے دعائے شر کرنا اصل کی بیج کنی کر دیتا ہے۔⁽¹⁾

﴿18﴾ عن مجاہد، قال: «دعوة الوالد لا تحجب دون الله عز وجل»

حضرت امام مجاہد رحمۃ اللہ علیہ سے مروی ہے کہ والد کی دعا بارگاہِ الہی میں رد نہیں ہوتی۔⁽²⁾

﴿19﴾ کان فی بنی اسرائیل رجل یقال له جریج، کان یصلی، جاءتہ أمہ فدعتہ، فقال: أجیبہا أوأصلی، فقالت: اللهم لاتبتہ حتی تریہ وجوہ البومسات، وکان جریج فی صومعتہ، فتعرضت له امرأۃ وکلمتہ فأبی، فأئت راعیا فأمكننتہ من نفسہا، فولدت غلاما، فقالت: من جریج، فأتوہ فکسوا صومعتہ وأنزلوہ وسبوہ، فتوضأ وصلی ثم أتی الغلام، فقال: من أبوک یا غلام؟ قال: الراعی، قالوا: نبنی صومعتک من ذهب؟ قال: لا، إلا من طین.

بنی اسرائیل میں ایک شخص تھے جن کا نام جریج تھا۔ وہ نماز پڑھ رہے تھے کہ

1... البر والصلة للرموزی، ص 21، رقم: 41 دار الوطن ریاض

2... البر والصلة للرموزی، ص 21، رقم: 44 دار الوطن ریاض

ان کی والدہ آئیں اور انہیں پکارا۔ انہوں نے کہا کہ جواب دوں یا نماز پڑھوں۔ پھر ان کی والدہ نے کہا: اے اللہ! اسے موت نہ دینا جب تک بدکار عورتوں کا منہ نہ دکھا دے۔ جرتج اپنے عبادت خانے میں رہتے تھے۔ ایک عورت ان کے سامنے آئی اور گفتگو کرنا چاہی لیکن انہوں نے انکار کیا۔ پھر وہ ایک چرواہے کے پاس گئی اور اس سے بدکاری کروائی جس سے ایک لڑکا پیدا ہوا۔ اس عورت نے الزام لگایا کہ یہ جرتج کا لڑکا ہے۔ قوم کے لوگ جرتج کے پاس آئے اور ان کا عبادت خانہ توڑ دیا۔ انہیں باہر نکالا اور گالیاں دیں۔ تو جرتج نے وضو کیا اور نماز پڑھ کر اس لڑکے کے پاس آئے۔ انہوں نے اس سے پوچھا: لڑکے! تمہارا باپ کون ہے؟ بچہ (خدا کے حکم سے) بول پڑا کہ چرواہا۔ قوم نے (معذرت کی اور) کہا: ہم آپ کے لیے سونے کا عبادت خانہ بنوادیں؟ جرتج نے کہا: نہیں! مٹی کا ہی بنا دو۔⁽¹⁾

﴿20﴾ سبعت هشاماً، يحدث عن الحسن، أن رجلاً قال له: إني قد حجت وإن أُمي قد أذنت لي في الحج. فقال له: «القعدة معها تقعدها على مائدتها أحب إلي من حجتك»

حج کرنے سے زیادہ محبوب

حضرت هشام رحمۃ اللہ علیہ حضرت حسن بصری رحمۃ اللہ علیہ سے راوی ہیں کہ ایک شخص نے ان سے عرض کی: میں نے حج کا ارادہ کیا ہے اور میری والدہ نے مجھے حج کی اجازت مرحمت فرمادی ہے تو آپ نے اسے فرمایا کہ تیرا اپنی والدہ کے ساتھ دسترخوان پر

1... بخاری، 2/ 456، حدیث: 3436 دار الکتب العلمیہ بیروت

بیٹھنا مجھے تیرے حج کرنے سے زیادہ محبوب ہے۔⁽¹⁾

﴿21﴾ عن الحسن في الرجل تقول له: أفطر - يعني أمه - قال: ليفطر وليس عليه قضاء وله أجر الصوم والبر وإذا قالت: لا تخرج إلى الصلاة فليس لها في هذا طاعة هذه فريضة.

ایک شخص کو اس کی والدہ نے (نفلی) روزہ توڑنے کا حکم دیا تو حضرت حسن بصری رحمۃ اللہ علیہ نے فرمایا کہ اسے روزہ توڑ دینا چاہیے اور اس پر قضا بھی نہیں⁽²⁾ اور اسے روزے اور فرمانبرداری کا اجر ملے گا اور جب ماں کہے کہ نماز کے لیے مت نکل تو اس مسئلہ میں اس کی اطاعت جائز نہیں کہ یہ (نماز) فرض ہے۔⁽³⁾

﴿22﴾ عن معاذ بن جبل، قال: أوصاني رسول الله صلى الله عليه وسلم، فقال: «لا تعق والدك وإن أمراك أن تخرج من أهلك ومالك»

والدین کی نافرمانی کی ممانعت

حضرت معاذ بن جبل رضی اللہ عنہ سے مروی ہے: کہتے ہیں کہ رسول اللہ صلی اللہ علیہ والہ وسلم نے مجھے وصیت فرمائی کہ اپنے والدین کی نافرمانی نہ کر اگرچہ وہ تجھے یہ حکم دیں کہ اپنے اہل اور مال سے نکل جا۔⁽⁴⁾

﴿23﴾ عن عبادة بن الصامت، قال: قال رسول الله صلى الله عليه وسلم: «لا

1... البر والصلة للرموزی، ص 33، رقم: 62 دار الوطن ریاض

2... احناف کے نزدیک نفلی روزہ توڑنے پر قضا ہوگی۔

3... البر والصلة للرموزی، ص 34، رقم: 62 دار الوطن ریاض

4... بر الوالدین لابن الجوزی، ص 31 مؤسسة الكتب الثقافية، بیروت

تعص والدیک وإن أمراك أن تخرج من دنیاك فاخرج منها»

حضرت عبادہ بن صامت رضی اللہ عنہ سے مروی ہے کہ رسول اللہ صلی اللہ علیہ والہ وسلم نے فرمایا: اپنے والدین کی نافرمانی نہ کر اگر وہ تجھے حکم دیں کہ دنیا (مال) سے نکل جا تو نکل جا۔⁽¹⁾

﴿24﴾ عن سهل بن معاذ، عن أبيه، قال: قال رسول الله صلى الله عليه وسلم: «من بر والديه طوبى له وزاد الله في عمره»

عمر میں اضافہ

حضرت سہل بن معاذ رضی اللہ عنہ اپنے والد سے راوی ہیں کہ جس نے اپنے والدین سے حسن سلوک کیا اس کے لیے خوشخبری ہے اور اللہ پاک اس کی عمر میں اضافہ فرما دے گا۔⁽²⁾

﴿25﴾ عن أبي سعيد الخدري، وأبي هريرة، عن النبي صلى الله عليه وسلم أنه قال: «يا بن آدم، بر والدك، وصل رحك، يبس لك أمرك، ويد لك في عمرك، وأطع ربك تسبي عاقلاً، ولا تعصه تسبي جاهلاً»

کام آسان ہوں گے

حضرت ابو سعید خدری اور حضرت ابو ہریرہ رضی اللہ عنہما سے مروی ہے کہ نبی کریم صلی اللہ علیہ والہ وسلم نے فرمایا: اے آدمی! اپنے والدین کے ساتھ اچھا سلوک کر، صلہ رحمی کر، تیرے کام آسان ہوں گے اور تیری عمر میں اضافہ ہوگا، اور اپنے رب کی اطاعت

1... بر الوالدین لابن الجوزی، ص 32 مؤسسۃ الکتب الثقافیۃ، بیروت

2... مستدرک، 4/154، حدیث: 7257

کر تجھے سمجھدار کہا جائے گا اور اس کی نافرمانی نہ کر (ورنہ) تجھے جاہل کہا جائے گا۔⁽¹⁾

﴿26﴾ عن أنس رضي الله عنه قال: قال رسول الله صلى الله عليه وسلم: «من أحب أن يبد الله في عمره، ويزيد في رزقه فليبدروا الديه وليصل رحمه»

رزق میں اضافہ

حضرت انس رضی اللہ عنہ سے مروی ہے کہ رسول اللہ صلی اللہ علیہ وآلہ وسلم نے فرمایا: جس کو یہ پسند ہو کہ اللہ پاک اس کی عمر میں اضافہ فرمادے اور اس کے رزق میں زیادتی کرے تو وہ اپنے والدین کے ساتھ اچھا سلوک کرے اور صلہ رحمی کرے۔⁽²⁾

﴿27﴾ عن عبد الصمد قال: سمعت وهب يقول: في الإنجيل: رأس البر للوالدين أن توفر عليهما أموالهما وأن تطعهما من مالك.

حضرت عبد الصمد رحمۃ اللہ علیہ سے مروی ہے کہ میں نے حضرت وھب رحمۃ اللہ علیہ کو فرماتے ہوئے سنا کہ والدین کے ساتھ حسن سلوک کی اصل یہ ہے کہ تو ان کے اموال میں اضافہ کر دے اور اپنے مال کے معاملے میں ان کی اطاعت کرے۔⁽³⁾

﴿28﴾ عن أبي عبد الرحمن السلمي، قال: جاء رجل أبا الدرداء، فقال: أن امرأتى بنت عمرو أن أحبها، وأن أمي تأمرني بطلاقها. فقال: لا آمرك أن تطلقها ولا آمرك أن تعصى أمك، ولكن أحدثك حديثاً سمعته من رسول الله صلى الله عليه وسلم، قال: «إن الوالد أوسط أبواب الجنة». فإن شئت فأمسك وإن شئت فذر.

1... بر الوالدین لابن الجوزی، ص 38 مؤسسۃ الکتب الثقافیۃ، بیروت

2... بر الوالدین لابن الجوزی، ص 38 مؤسسۃ الکتب الثقافیۃ، بیروت

3... بر الوالدین لابن الجوزی، ص 41 مؤسسۃ الکتب الثقافیۃ، بیروت

ماں جنت کا درمیانی دروازہ

حضرت ابو عبد الرحمن سلمیٰ رحمۃ اللہ علیہ سے مروی ہے کہ ایک شخص حضرت ابو درداء رضی اللہ عنہ کے پاس آیا اور عرض کی: میری بیوی جو عمر کی بیٹی ہے میں اس سے محبت کرتا ہوں جبکہ میری ماں مجھے اس کو طلاق دینے کا حکم دیتی ہے۔ حضرت ابو درداء رضی اللہ عنہ نے فرمایا: میں تجھے یہ حکم نہیں دوں گا کہ اپنی بیوی کو طلاق دے اور نہ ہی یہ حکم دوں گا کہ تو اپنی والدہ کی نافرمانی کر لیکن میں تجھے ایک حدیث بیان کرتا ہوں جو میں نے رسول اللہ صلی اللہ علیہ وآلہ وسلم سے سنی کہ ”بے شک ماں جنت کا درمیانی دروازہ ہے،“ اب اگر تو چاہے تو اپنی بیوی کو روک رکھ اور اگر چاہے تو چھوڑ دے۔⁽¹⁾

﴿29﴾ عن ابن عباس أنه أتاہ رجل، فقال: أنى خطبت امرأة فأبت أن تنكحني، وخطبها غیرى فأحبت أن تنكحه، فغرت عليها فقتلتها، فهل لی من توبة؟ قال: أمك حية؟ قال: لا. قال: تب إلى الله وتقرب إليه ما استطعت. فقال رجل لابن عباس: لم سألته عن حياة أمه؟ قال: إني لا أعلم عبلاً أقرب إلى الله عز وجل من بر الوالدة.

ماں کے ساتھ حسن سلوک سے گناہ کا کفارہ

حضرت عبد اللہ بن عباس رضی اللہ عنہما سے مروی ہے کہ ایک شخص آپ کے پاس آیا اور عرض کی: میں نے ایک عورت کو پیغام نکاح دیا تو اس نے مجھ سے نکاح کرنے سے انکار کر دیا۔ کسی اور نے اسے پیغام نکاح دیا تو اس نے نکاح کرنے کو پسند کیا تو مجھے اس پر غیرت آئی اور میں نے اسے قتل کر دیا کیا میری توبہ قبول ہو جائے گی؟ فرمایا: تیری ماں زندہ ہے؟ عرض کی: نہیں۔ فرمایا: اللہ کی بارگاہ میں توبہ اور بقدر استطاعت

1... بر الوالدین لابن الجوزی، ص 44 مؤسسۃ الکتب الثقافیۃ، بیروت

(زیادہ سے زیادہ) نیکیاں کر۔ کسی شخص نے حضرت ابن عباس رضی اللہ عنہما سے عرض کی: آپ نے اس کی والدہ کے زندہ ہونے کے بارے کیوں سوال کیا؟ فرمایا: میں ماں کے ساتھ حسن سلوک سے زیادہ کسی عمل کو اللہ پاک کے قریب کرنے والا نہیں جانتا۔⁽¹⁾

﴿30﴾ عن أبي نوفل، قال: جاء رجل إلى عمر رضي الله عنه، فقال: أني قتلت نفساً، فقال: ويحك، خطأ أم عبد؟ قال: خطأ. قال: هل من والدك أحد؟ قال: نعم، قال: أمك. قال: أنه أبي. قال: انطلق فبرها وأحسن إليه. فلما انطلق، قال عمر: والذي نفسي بيده لو كانت أمه حية فبرها وأحسن إليها، رجوت ألا تطعبه النار أبداً.

باپ کے ساتھ حسن سلوک سے گناہ کا کفارہ

حضرت ابو نوفل رحمۃ اللہ علیہ سے مروی ہے کہ ایک شخص حضرت عمر رضی اللہ عنہ کی بارگاہ میں حاضر ہوا اور عرض کی: میں نے ایک جان کو قتل کر دیا تو آپ نے فرمایا: تیری خرابی ہو! قتل خطایا قتل عمد؟ اس نے کہا: قتل خطا۔ فرمایا: کیا تیرے والدین میں سے کوئی ایک زندہ ہے؟ عرض کی: ہاں۔ فرمایا: کیا تیری ماں ہے؟ عرض کی: نہیں میرا باپ ہے۔ فرمایا: جا اس کے ساتھ حسن سلوک کر اور اچھا عمل کر۔ جب وہ چلا گیا تو حضرت عمر رضی اللہ عنہ نے فرمایا: اس ذات کی قسم جس کے قبضہ قدرت میں میری جان ہے اگر اس کی والدہ زندہ ہوتی تو یہ اس کے ساتھ حسن سلوک کرتا تو مجھے قوی امید تھی کہ اسے جہنم کی آگ کبھی نہ کھاتی۔⁽²⁾

1... بر الوالدین لابن الجوزی، ص 47 مؤسسۃ الکتب الثقافیۃ، بیروت

2... بر الوالدین لابن الجوزی، ص 47 مؤسسۃ الکتب الثقافیۃ، بیروت

﴿31﴾ قال هشام بن حسان: قلت للحسن: إني أتعلم القرآن، وإن أُمِّي تنتظرنِي بالعشاء، قال الحسن: تعش العشاء مع أُمِّكَ تقرب به عينيها، أحب إلي من حجة تحجها تطوعاً.

حضرت هشام بن حسان رحمۃ اللہ علیہ کہتے ہیں کہ میں نے حضرت حسن بصری رحمۃ اللہ علیہ سے عرض کی: میں قرآن کا علم حاصل کرتا ہوں اور میری والدہ رات کے کھانے کے ساتھ میری منتظر رہتی ہے۔ حضرت حسن بصری رحمۃ اللہ علیہ نے فرمایا: اپنی والدہ کے ساتھ رات کا کھانا کھاؤ تاکہ اس کی آنکھیں ٹھنڈی ہوں یہ مجھے تیرے نفل حج کرنے سے زیادہ محبوب ہے۔⁽¹⁾

﴿32﴾ عن الحسن بن عمرو، قال: سمعت بشراً بن الحارث يقول: الولد بالقرب من أمه حيث تسبّع أفضل من الذي يضرب بسيفه في سبيل الله عز وجل، والنظر إليها أفضل من كل شيء.

حضرت حسن بن عمرو رحمۃ اللہ علیہ سے مروی ہے کہ میں نے حضرت بشر بن حارث کو فرماتے ہوئے سنا: بیٹے کا اپنی والدہ سے اتنا قریب رہنا جہاں سے وہ اسے سنے اس شخص سے زیادہ فضیلت رکھتا ہے جو راہِ خدا میں اپنی تلوار چلائے اور والدہ کو دیکھنا ہر شے سے زیادہ فضیلت رکھتا ہے۔⁽²⁾

﴿33﴾ عن أبي حازم، قال: قال عبارة: سمعت أبي يقول: ويحك، أما شعرت أن نظرك إلى والدتك عبادة، فكيف البر بها؟

1... بر الوالدین لابن الجوزی، ص 48 مؤسسۃ الکتب الثقافیۃ، بیروت

2... بر الوالدین لابن الجوزی، ص 49 مؤسسۃ الکتب الثقافیۃ، بیروت

والدہ کو دیکھنا عبادت

حضرت ابو حازم رحمۃ اللہ علیہ بیان کرتے ہیں کہ حضرت عمارہ رحمۃ اللہ علیہ فرماتے ہیں: میں نے اپنے والد کو فرماتے ہوئے سنا: تجھ پر افسوس ہے! کیا تو نہیں جانتا کہ تیرا اپنی والدہ کو دیکھنا بھی عبادت ہے تو (سوچ پھر) حسن سلوک کرنے کا درجہ کیسا ہوگا؟⁽¹⁾

﴿34﴾ عن أبي كاهل، أن رسول الله صلى الله عليه وسلم، قال: «أنه من بر والديه حينين وميتين كان على الله عز وجل أن يرضيه يوم القيامة». قلنا: كيف يبر والديه ميتتين؟ قال: «يستغفر لهما، ولا يسب والدي أحد فيسب والديه»

فوت شدہ والدین کے ساتھ کیسے حسن سلوک کرے؟

حضرت ابو کابل رضی اللہ عنہ سے مروی ہے کہ رسول اللہ صلی اللہ علیہ وآلہ وسلم نے فرمایا: جس نے اپنے والدین کے ساتھ حسن سلوک کیا وہ دونوں زندہ ہوں یا فوت ہو گئے ہوں اللہ تعالیٰ کے ذمہ گرم پر ہے کہ وہ اسے قیامت کے دن راضی کرے۔ ہم نے عرض کی: اپنے فوت شدہ والدین کے ساتھ کیسے حسن سلوک کرے؟ فرمایا: ان کے لیے استغفار کرے اور کسی کے والدین کو گالی نہ دے کہ اس کی وجہ سے وہ اس کے والدین کو گالی دے۔⁽²⁾

﴿35﴾ وعن علي رضي الله عنه، أن رسول الله صلى الله عليه وسلم، قال: «من ساء أن يمد الله في عمره، ويوسع في رزقه، ويدفع عنه ميتة السوء فليتق الله وليصل رحمه»

1... بر الوالدین لابن الجوزی، ص 49 مؤسسۃ الکتب الثقافیۃ، بیروت

2... بر الوالدین لابن الجوزی، ص 77 مؤسسۃ الکتب الثقافیۃ، بیروت

بُری موت سے حفاظت

حضرت علی رَضِیَ اللہ عنہ سے مروی ہے کہ رسول اللہ صَلَّی اللہ علیہ والہ وسلم نے فرمایا: جسے یہ بات پسند ہو کہ اللہ پاک اس کی عمر میں اضافہ فرمادے، اس کے رزق میں وسعت کر دے اور بُری موت دور کرے تو اسے چاہیے کہ وہ اللہ سے ڈرے اور صلہ رحمی کرے۔⁽¹⁾

﴿36﴾ عن عائشة رضی اللہ عنہا، أن رسول اللہ صلی اللہ علیہ وسلم، قال: «صلة الرحم وحسن الجوار یعبران الدیار، ویزیدان الأعمار»
حضرت عائشہ رَضِیَ اللہ عنہا سے مروی ہے کہ رسول اللہ صَلَّی اللہ علیہ والہ وسلم نے فرمایا: صلہ رحمی اور پڑوس کے ساتھ اچھائی کرنا گھروں کو آباد کرتا ہے اور عمر میں اضافہ کرتا ہے۔⁽²⁾

﴿37﴾ عن ابن عباس قال: قال النبی صلی اللہ علیہ وسلم: «إذا نظر الوالد إلى ولده فسهوا كان للولد عتق نسبة»۔

غلام آزاد کرنے کا ثواب

حضرت ابن عباس رَضِیَ اللہ عنہ بیان کرتے ہیں کہ نبی پاک صَلَّی اللہ علیہ والہ وسلم نے ارشاد فرمایا: جب باپ اپنے بیٹے کو دیکھ کر خوش ہو تو بیٹے کے لئے ایک جان آزاد کرنے کا ثواب ہے۔⁽³⁾

1... مستدرک، 4/160، حدیث: 7280، دار المعرفۃ بیروت

2... بر الوالدین لابن الجوزی، ص 83 مؤسسۃ الکتب الثقافیۃ، بیروت

3... بر الوالدین للبخاری، ص 52 مکتبۃ الامام البخاری مصر

﴿38﴾ عن سليمان بن بريدة عن أبيه أن رجلا جاء إلى النبي صلى الله عليه وسلم فقال: يا رسول الله إني حلت أمي على عنقي فرسخين في رمضاء شديدة لو ألقيت فيها بضعة من لحم لنضجت فهل أدبت شكرها فقال: «لعله أن يكون بطلقة واحدة»

حضرت سلیمان بن بریدہ رحمۃ اللہ علیہ اپنے والد سے روایت کرتے ہیں کہ ایک شخص نے نبی کریم ﷺ سے عرض کی: ایسی شدید گرمی میں اپنی ماں کو گردن پر سوار کر کے دو فرسخ (چھ میل) تک لے گیا ہوں جہاں راستے میں گوشت کا ٹکڑا ڈالا جاتا تو کباب ہو جاتا، کیا میں ماں کے حقوق سے فارغ ہو گیا ہوں؟ نبی پاک ﷺ اللہ علیہ والہ وسلم نے فرمایا: تیرے پیدا ہونے میں درد کے جس قدر جھٹکے اُس نے اٹھائے شاید یہ ان میں سے ایک جھٹکے کا بدلہ ہو سکے۔⁽¹⁾

﴿40﴾ عن أبي هريرة، قال: مر رسول الله صلى الله عليه وسلم على عبد الله بن أبي ابن سلول وهو في ظل أجرة، فقال: قد غبر علينا ابن أبي كبشة، فقال ابنه عبد الله بن عبد الله: والذي أكرمك، والذي أنزل عليك الكتاب، لئن شئت لأتيناك برأسه، فقال رسول الله صلى الله عليه وسلم: «لا، ولكن برأباك، وأحسن صحبتته».

منافق باپ کے ساتھ بھی حسن سلوک کا حکم

حضرت ابو ہریرہ رضی اللہ عنہ سے مروی ہے کہ اللہ کے رسول ﷺ عبد اللہ بن ابی بن سلول کے پاس سے سواری پر گزرے۔ وہ ایک دیوار کے سائے میں (اپنے حواریوں کے ساتھ) بیٹھا (گیں ہانک رہا) تھا۔ (عبد اللہ بن ابی نے دیکھا تو حسد کے مارے

1... مجمع صغیر، 1/92، حدیث: 257، دار الکتب العلمیہ بیروت

رہ نہ سکا اور پکار کر نبی پاک ﷺ کے بارے میں کہنے لگا: ابن ابی کبشہ نے ہمیں گرد آلود کر دیا۔ عبد اللہ بن ابی کے (سچے مسلمان) بیٹے حضرت عبد اللہ رضی اللہ عنہ نے (سنا تو نبی پاک ﷺ سے) عرض کی: اس ذات کی قسم جس نے آپ کو عزت و توقیر سے نوازا، اور آپ پر اپنی کتاب نازل فرمائی! اگر آپ چاہیں تو میں اپنے باپ کا سر کاٹ کر آپ کے قدموں میں رکھ دوں۔ ارشاد ہوا: نہیں! اپنے باپ کی عزت کرو اور اس کے ساتھ اچھا سلوک کرو۔⁽¹⁾

﴿41﴾ عن ابن عمر رضی اللہ عنہما، عن رسول اللہ صلی اللہ علیہ وسلم قال: بیننا ثلاثة نفر يتباشون أخذهم البطر، فبالوا إلى غار في الجبل، فانحطت على فم غارهم صخرة من الجبل فأطبقت عليهم، فقال بعضهم لبعض: انظروا أعبالا علبتموها لله صالحة، فادعوا الله بها لعله يفرجها. فقال أحدهم: اللهم إنه كان لي والدان شيخان كبيران، ولي صببية صغار، كنت أُرعى عليهم، فإذا رحت عليهم فحلبت بدأت بوالدي أسقيهما قبل ولدي، وإنه ناء بي الشجر، فما أتيت حتى أمسيت فوجدتهما قد ناما، فحلبت كما كنت أحلب فجئت بالحلاب فقميت عند رؤوسهما، أكره أن أوقظهما من نومهما، وأكره أن أبدأ بالصبية قبلهما، والصبية يتضاغون عند قدمي، فلم يزل ذلك دأبي ودأبهم حتى طلع الفجر، فإن كنت تعلم أني فعلت ذلك ابتغاء وجهك فافرج لنا فرجة نرى منها السماء. ففرج الله لهم فرجة حتى يرون منها السماء.

والدین سے بھلائی کرنے کا وسیلہ کام آگیا

حضرت ابن عمر رضی اللہ عنہ سے مروی ہے کہ تین آدمی جنگل میں سفر کر رہے تھے،

1... صحیح ابن حبان، 2/170، حدیث: 428، مؤسسۃ الرسالہ بیروت

آندھی اور بارش آگئی تو وہ پناہ لینے کے لیے ایک غار میں چلے گئے۔ غار کے سامنے ایک بڑا پتھر لڑھک کر گر گیا اور غار کا منہ بند ہو گیا۔ ان تینوں نے کہا: اللہ سے کسی ایسی نیکی کا واسطہ دے کر دعا کرو جو خالص اُس کے لیے کی ہو۔ ان تین میں سے ایک نے کہا: یا اللہ میرے والدین ضعیف اور میرے بچے چھوٹے تھے۔ میں بکریاں چرا کر آتا تو ان کو دودھ دوہ کر سب سے پہلے پلاتا پھر بیوی بچوں کو پلاتا۔ ایک رات مجھے دیر ہو گئی۔ والدین میرے آنے تک سو چکے تھے۔ میں ساری رات دودھ کا پیالا لے کر ان کے سر ہانے کھڑا رہا اور انہیں نیند سے جگانا اور ان سے پہلے اپنے بچوں کو دودھ پلانا پسند نہ کیا۔ بچے بھوک سے میرے پاؤں میں روتے رہے لیکن میں نے والدین سے پہلے ان کو دودھ نہیں دیا۔ صبح ہوئی وہ جاگے، انھیں دودھ پلایا اور پھر بچوں کو دیا۔ میری یہ نیکی خالص تیرے لیے تھی اس لیے میری دعا قبول کر لے اور پتھر کو غار کے سامنے سے ہٹا دے۔ تو اللہ پاک نے ان کے لیے کشادگی فرمادی حتیٰ کہ انہوں نے آسمان دیکھ لیا۔⁽¹⁾

﴿42﴾ عن مکحول، قال: قدم وفد الأشعریین، علی رسول اللہ صلی اللہ علیہ وسلم، فقال: أمنکم کانت وجرة؟ قالوا: نعم، قال: فإن اللہ أدخلها الجنة ببر والدتها وهي مشرکة، یعنی الأم، أغیر علی حیها، فاحتملت والدتها تشتد بهانی الرمضاء، فإذا احترقت قدماها، جلست وأجلست أمها فی حجرها، وأظلتها من الشمس، فإذا استراحت حملتها۔

والدہ سے نیکی کے سبب جنت میں داخلہ

حضرت مکحول رحمۃ اللہ علیہ بیان کرتے ہیں کہ اشعری قبیلہ کا ایک وفد رسول اللہ

1.... بخاری، 4/94، حدیث: 5974 دار الکتب العلمیہ بیروت

صَلَّى اللّٰهُ عَلَيْهِ وَاٰلِهٖ وَسَلَّم کی خدمتِ اقدس میں حاضر ہوا۔ آپ صَلَّى اللّٰهُ عَلَيْهِ وَاٰلِهٖ وَسَلَّم نے فرمایا: وجہ نامی عورت تمہارے قبیلہ سے تعلق رکھتی تھی؟ انہوں نے عرض کی: جی ہاں۔ نبی پاک صَلَّى اللّٰهُ عَلَيْهِ وَاٰلِهٖ وَسَلَّم نے فرمایا: اس عورت کو اللہ تعالیٰ اس سبب سے جنت میں داخل فرمائے گا کہ اس نے اپنی والدہ کے ساتھ نیکی اور اچھا سلوک کیا حالانکہ اس کی ماں مشرکہ تھی۔ ایک دفعہ ہوا یہ تھا کہ وجہ کی قوم پر دشمن لوٹ مار کے لیے حملہ آور ہوا تو وجہ اپنی ماں کو اپنے کندھوں پر سوار کر کے دوڑ نکلی اور وہ اسی طرح سخت گرمی اور لو کے اندر چلتی رہی جب (گرم پتی ہوئی زمین پر) اس کے پیر جلتے تو وہ بیٹھ جاتی اور اپنی ماں کو اپنی گود میں بٹھالیتی اور سورج کی دھوپ سے بچانے کے لیے اس پر سایہ کرتی پھر کچھ دیر آرام لینے کے بعد اسی طرح اپنی ماں کو کندھوں پر سوار کر کے چل دیتی۔⁽¹⁾

خدمت والدین پر حکایات

﴿1﴾ عَنْ أَبِي مَرْوَةَ، أَنَّ أَبَا هُرَيْرَةَ رَضِيَ اللَّهُ عَنْهُ كَانَ إِذَا أَرَادَ أَنْ يَخْرُجَ مِنْ بَيْتِهِ وَقَفَ عَلَى بَابِ أُمِّهِ، فَقَالَ: السَّلَامُ عَلَيْكَ يَا أُمَّتَاهُ وَرَحْمَةُ اللَّهِ وَبَرَكَاتُهُ، فَتَقُولُ، وَعَلَيْكَ السَّلَامُ يَا بَنِي وَرَحْمَةُ اللَّهِ وَبَرَكَاتُهُ. فَيَقُولُ: رَحِمَكِ اللَّهُ كَمَا رَبَّيْتِنِي صَغِيرًا، فَتَقُولُ: رَحِمَكِ اللَّهُ كَمَا بَرَّيْتَنِي كَبِيرًا، وَإِذَا أَرَادَ أَنْ يَدْخُلَ صَنَعَ مِثْلَهُ

حضرت ابو مرہ رحمۃ اللہ علیہ بیان کرتے ہیں کہ حضرت ابو ہریرہ رضی اللہ عنہ جب اپنے گھر سے باہر جانے کا ارادہ کرتے تو اپنی والدہ ماجدہ کے دروازے پر کھڑے ہو کر عرض کرتے: اے امی جان! اللہ تعالیٰ کی آپ پر سلامتی، رحمت اور برکتیں نازل ہوں۔ اس کے جواب میں وہ کہتیں: اے بیٹے! تم بھی سلامت رہو، تم پر اللہ کی رحمت ہو اور

1....بر الوالدین لابن الجوزی، ص 51 مؤسسۃ الکتب الثقافیۃ، بیروت

اللہ تعالیٰ تمہیں اپنی برکات سے نوازے۔ پھر حضرت ابو ہریرہ رضی اللہ عنہ عرض کرتے: اے امی جی! اللہ تعالیٰ آپ پر رحم فرمائے، جس طرح آپ نے بچپن میں میری تربیت کی اور مجھے پالا ہے۔ اس کے جواب میں وہ کہتیں: اے بیٹے! اللہ تعالیٰ تجھ پر رحم فرمائے، جس طرح تو نے بڑا ہو کر میرے ساتھ نیکی اور حسن سلوک کیا ہے۔ اور جب ابو ہریرہ گھر واپس آتے تو اندر داخل ہونے سے پہلے پھر اسی طرح اپنی والدہ کو سلام عرض کرتے اور ان کی دعائیں لیتے۔⁽¹⁾

﴿2﴾ عن أبي أمامة: «أن أبا هريرة كان يلي حمل أمه إلى البرفق وينزلها عنه، وكانت مكفوفة كبيرة».

حضرت ابو امامہ رضی اللہ عنہ بیان کرتے ہیں: حضرت ابو ہریرہ رضی اللہ عنہ بیت الخلاء تک اپنی ماں کو اٹھا کر لاتے اور وہاں اُتار دیتے۔ اور آپ کی والدہ ماجدہ ناپیدنا بوڑھی تھیں۔⁽²⁾

﴿3﴾ عن سفیان الثوري، قال: كان ابن الحنفية يغسل رأس أمه بالخطي، ويشطها، ويقبلها، ويخضبها.

حضرت سفیان ثوری رحمۃ اللہ علیہ بیان کرتے ہیں کہ حضرت ابن حنفیہ رحمۃ اللہ علیہ اپنی والدہ کا سر خطمی سے دھوتے تھے اور ان کے سر میں کنگھی کرتے، اس کو چومتے اور سر پر خضاب لگاتے تھے۔⁽³⁾

﴿4﴾ عن الزهري، قال: كان الحسن بن علي لا يأكل مع أمه، وكان أبر الناس بها،

①...بر الوالدین لابن الجوزی، ص 53 مؤسسۃ الکتب الثقافیۃ، بیروت

②...بر الوالدین لابن الجوزی، ص 53 مؤسسۃ الکتب الثقافیۃ، بیروت

③...بر الوالدین لابن الجوزی، ص 53 مؤسسۃ الکتب الثقافیۃ، بیروت

فقيل له في ذلك، فقال: أخاف أن أكل معها فتسبق عينها إلى شيء من الطعام، وأنا لا أعلم به فأكله، فأكون قد عققتها.

امام زہری رحمۃ اللہ علیہ بیان کرتے ہیں کہ حضرت حسن مجتبیٰ رضی اللہ عنہ اپنی والدہ کے ساتھ کھانا نہیں کھاتے تھے اور وہ اپنی والدہ کے ساتھ بہت زیادہ حسن سلوک کرنے والے تھے۔ جب ان سے اس بارے میں پوچھا گیا تو انہوں نے جواب دیا: امی جان کے ساتھ کھانا کھاتے ہوئے مجھے یہ ڈر لگتا ہے کہ کھانے کی کسی چیز پر ان کی نظر سبقت کر چکی ہو اور مجھے علم نہ ہو اور میں وہ چیز اٹھا کر کھالوں تو اس طرح میں اپنی ماں کا نافرمان ہو جاؤں گا (لہذا اس خوف اور اندیشے کی وجہ سے میں امی کے ساتھ کھانا کھانے سے کتراتا ہوں)۔⁽¹⁾

﴿5﴾ عن حفصة بنت سيرين قالت: كان محمد إذا دخل على أمه لم يكلمها بلسانه كله تحشأ لها. عن ابن عون، قال: دخل رجل على محمد بن سيرين وهو عند أمه، فقال: ما شأن محمد أیشتكى شيئا، فقالوا: لا، ولكنه هكذا يكون إذا كان عند أمه.

ادب کے پیش نظر کھل کر گفتگو نہ کرتے

حضرت حفصہ بنت سیرین رحمۃ اللہ علیہا بیان کرتی ہیں کہ امام محمد بن سیرین رحمۃ اللہ علیہ کی عادت یہ تھی کہ جب وہ اپنی والدہ کے پاس حاضر ہوتے تو ادب کے پیش نظر ان سے کھل کر گفتگو نہ کرتے تھے۔⁽²⁾

حضرت ابن عون رحمۃ اللہ علیہ کا بیان ہے کہ ایک شخص حضرت محمد بن سیرین رحمۃ

1... بر الوالدین لابن الجوزی، ص 53 مؤسسۃ الکتب الثقافیۃ، بیروت

2... الزہد لامام احمد، ص 248، رقم: 1767، دار الکتب العلمیۃ بیروت

اللہ علیہ کے پاس آیا اور آپ اپنی والدہ ماجدہ کے پاس حاضر تھے (اور اس طرح بیٹھے تھے کہ لگتا تھا جیسے مریض ہوں) آنے والے آدمی نے پوچھا: محمد کا کیا حال ہے، بیمار تو نہیں ہیں؟ حاضرین نے انہیں بتلایا کہ نہیں، بیمار نہیں ہیں لیکن یہ جب اپنی والدہ ماجدہ کی خدمت میں ہوتے ہیں تو اسی طرح سر اُپا مودب ہو کر چپ چاپ بیٹھے ہیں۔⁽¹⁾

﴿6﴾ قال: حدثني مصعب بن عثمان، قال: «كان الزبير بن هشام باراً بأبيه، إن كان ليبقى إلى السطح في الحر فيؤتي بالباء البارِد، فإذا ذاقه فوجد برده لم يشربه وأرسله إلى أبيه».

حضرت مصعب بن عثمان رحمۃ اللہ علیہ کہتے ہیں: حضرت زبیر بن ہشام رحمۃ اللہ علیہ اپنے باپ کے بہت فرماں بردار تھے حتیٰ کہ اگر گرمی کے موسم میں گھر کی بالائی منزل میں ہوتے اور ان کے پاس ٹھنڈا مشروب لایا جاتا تو وہ چکھ کر کہتے: یہ تو ٹھنڈا پانی ہے پھر اسے خود پینے کی بجائے اپنے باپ کی خدمت میں بھیج دیتے تھے۔⁽²⁾

﴿7﴾ عن هشام، قال: كانت حفصة ترحم على الهذيل، وتقول: كان يعبد إلى القصب، فيقشراه ويجففه في الصيف، فإذا كان الشتاء، جاء حتى يقعد خلفي وأنا أصل، فيوقد وقوداً رفيقاً ينالني حرّاً ولا يذني دخانه، وكنت أقول له: يا بني الليلة، اذهب إلى أهلك، فيقول: يا أمّا انا أعلم ما يريدون فأدعه فربما كان ذلك حتى يصبح وكان يبعث إلى بحلبة الغداة، فأقول: يا بني تعلم، إني لأشرب نهاراً، فيقول: أطيب الدين ما بات في الضرع فلا أحب أن أوتر غيرك، فابعثي به إلى من أحببت فبات هذيل،

1... بر الوالدین لابن الجوزی، ص 53 مؤسسۃ الکتب الثقافیۃ، بیروت

2... البر والصلۃ لابن الجوزی، ص 86 مؤسسۃ الکتب الثقافیۃ، بیروت

فوجدت عليه وجدا شديدا وكنت اجد مع ذلك حارّة في صدرى لا تكاد تسكن
قالت: فقامت ليلة أصل، فافتتحت النحل، فأثيت على قوله تعالى: مَا عِنْدَكُمْ
يَنْفَدُ وَمَا عِنْدَ اللَّهِ بَاقٍ ۖ وَلَنَجْزِيَنَ الَّذِينَ صَبَرُوا أَجْرَهُمْ بِأَحْسَنِ مَا كَانُوا
يَعْمَلُونَ ﴿٣٠﴾ فذهب عني ما كنت أجد.

ہذیل اور ماں کی خدمت

حضرت ہشام رحمۃ اللہ علیہ بیان کرتے ہیں: حضرت حفصہ بنت سیرین رحمۃ اللہ علیہا
اپنے بیٹے ہذیل کے لئے رحمت کی دعا کیا کرتی تھیں۔ فرماتی تھیں: میرا بیٹا ہذیل گرمیوں
میں نرکل اور سر کنڈا کاٹ کر لاتا اور اس کو چھیل کر خشک کر کے رکھ لیتا تھا کیونکہ
اس کا دھواں نہیں ہوتا۔ جب سردی کا موسم آتا تو جب میں نماز پڑھ رہی ہوتی تو وہ
میرے پیچھے آکر بیٹھ جاتا، ہلکی ہلکی آگ جلاتا رہتا، تاکہ مجھے گرمائش حاصل ہو۔ (اور
نرکل گرمیوں میں خشک کر لینے کا فائدہ یہ ہوتا کہ) مجھے دھوئیں کی تکلیف نہ ہوتی اور میں
(نماز سے فارغ ہو کر اس کی طرف متوجہ ہوتی اور) اس سے کہتی: بیٹا! رات کافی گزر گئی ہے۔
اپنے بچوں کے پاس جاؤ۔ وہ کہتا: اے میری امی! میں جانتا ہوں وہ کیا چاہتے ہیں۔ تو میں
اسے اس کے حال پر چھوڑ دیتی اور اسی طرح آہستہ آہستہ آگ جلاتا رہتا، حتیٰ کہ
پوری رات گزر جاتی، میں کہتی: بیٹا! تیرے اہل و عیال کا بھی تجھ پر حق ہے وہ کہتا: امی!
مجھے میرے حال پر چھوڑ دو۔ میں سمجھ جاتی وہ کیا چاہتا ہے اور میں اسے اس کے حال پر
چھوڑ دیتی اور بسا اوقات اسی حال میں اس کی صبح ہو جاتی۔ صبح وہ میرے پاس تازہ
دودھ بھیجتا تو میں اس سے کہتی: بیٹا! تو جانتا ہے کہ میں (روزے سے ہوتی ہوں تو) دن میں

دودھ نہیں پیتی ہوں۔ وہ کہتا: سب سے اچھا دودھ تو وہی ہوتا ہے جو رات تھنوں میں رہے اور صبح کے وقت اس کو دوبا جائے۔ میرے نزدیک آپ سے بڑھ کر کوئی دوسرا نہیں ہے جسے میں آپ پر ترجیح دوں اور آپ خود جس کو پسند فرمائیں، یہ دودھ بھیج دیں۔ حضرت حفصہ رحمۃ اللہ علیہا فرماتی ہیں: پھر ہذیل کا انتقال ہو گیا اور اس سے مجھے بہت سخت صدمہ ہوا جس کی آگ میں اپنے سینے میں پاتی اور مجھے کوئی سکون نہ ملتا۔ ایک رات میں نماز کے لیے اٹھی اور میں نے نماز میں سورہ نحل پڑھنا شروع کی جب میں اللہ پاک کے اس ارشاد مبارک پر پہنچی: مَا عِنْدَكُمْ يَنْفَدُ وَمَا عِنْدَ اللَّهِ بَاقٍ ۖ وَلَنَجْزِيَنَّ الَّذِينَ صَبَرُوا أَجْرَهُمْ بِأَحْسَنِ مَا كَانُوا يَعْمَلُونَ ﴿۳۱﴾^(۱) (ترجمہ کنز الایمان: جو تمہارے پاس ہے ہو چکے گا اور جو اللہ کے پاس ہے ہمیشہ رہنے والا ہے اور ضرور ہم صبر کرنے والوں کو ان کا وہ صلہ دیں گے جو ان کے سب سے اچھے کام کے قابل ہو۔) اس آیت مبارکہ کی تلاوت سے میرا غم جاتا رہا۔^(۲)

﴿8﴾ عن أنس بن النضر الأشجعي: استتقت أم ابن مسعود ماء في بعض الليالي، فذهب، فجاءها بشربة، فوجدها قد ذهب بها النوم، فثبت بالشربة عند رأسها حتى أصبح.»

صبح تک پانی لئے کھڑا ہونا

حضرت انس بن نضر اشجعی رحمۃ اللہ علیہ بیان کرتے ہیں: ایک رات حضرت ابن مسعود رضی اللہ عنہ سے ان کی والدہ ماجدہ نے پانی طلب کیا وہ پانی لے کر واپس لوٹے تو

1... پ 14، النحل: 96

2... بر الوالدین لابن الجوزی، ص 53 مؤسسۃ الكتب الثقافیه، بیروت

ان کی والدہ سو گئی تھیں، وہ صبح تک پانی لے کر ان کے سر ہانے کھڑے رہے۔⁽¹⁾

﴿9﴾ عن ظبيان بن علي الثوري، وكان من أبر الناس بأمه، قال: «لقد باتت امه وفي صدرها عليه شيء، فقام على رجليه قائبا يكره أن يوقظها، ويكره أن يقعد حتى إذا ضعف جاء غلامان من غلبانه، فما زال معتمدا عليهما حتى استيقظت، وإن كان ليشتري الدستجة من البقل، فينقيها لها طاقة حتى يضعها بين يديها، وكان يسافر بها إلى مكة، فإذا كان يوم حار حفر بئرا، ثم جاء بنطع فصب فيه الباء، ثم يقول لها ادخلي تبردي في هذا»

حضرت ظبيان بن علی ثوری رحمۃ اللہ علیہ اپنی والدہ کے بڑے فرماں بردار تھے۔ ایک دفعہ کسی بات پر وہ ان پر کچھ ناراض تھیں، وہ معذرت کے لیے حاضر ہوئے تو وہ سو چکی تھیں، وہ ان کے جاگنے کے انتظار میں کھڑے رہے۔ ان کو جگانا گوارا کیا اور نہ بیٹھنا اچھا سمجھا، حتیٰ کہ جب کھڑے کھڑے نڈھال ہو گئے تو ان کے لڑکوں میں سے دو لڑکوں نے ان کو کھڑا ہونے میں سہارا دیا اور وہ برابر اسی طرح سہارا لے کر کھڑے رہے یہاں تک کہ صبح ہو گئی۔ ان کا طریقہ یہ تھا کہ بازار سے سبزی وغیرہ خرید کر لاتے تو اس کو پوری طرح صاف کر کے پھر اپنی والدہ کے سامنے رکھتے اور مکہ مکرمہ کے سفر میں ان کو ساتھ لے جاتے اور جب دن گرم ہوتا تو زمین میں گڑھا کھود کر اس پر کھال کا بنا ہوا خیمہ نصب کر دیتے اور اس کے اندر پانی ڈال کر ٹھنڈا کر دیتے پھر کہتے: اے امی جان! اس میں داخل ہو کر اس کی ٹھنڈک حاصل کریں۔⁽²⁾

1... بر الوالدین لابن الجوزی، ص 54 مؤسسۃ الکتب الثقافیۃ، بیروت

2... بر الوالدین لابن الجوزی، ص 54 مؤسسۃ الکتب الثقافیۃ، بیروت، مکارم الاخلاق لابن ابی الدنیا، ص 76، رقم:

227 دار الکتب العلمیۃ بیروت

﴿10﴾ قال محمد بن عمر كان محمد بن عبد الرحمن بن أبي الزناد باراً بأبيه، وكان أبوه يقول: يا محمد، فلا يجيبه حتى يثب فيقوم على رأسه فيلبيه، فيأمره بحاجته، فلا يستفهمه هيبة له حتى يسأل من فهم ذلك عنه.

حضرت محمد بن عمر رحمۃ اللہ علیہ بیان کرتے ہیں کہ حضرت محمد بن عبد الرحمن بن ابی زناد رحمۃ اللہ علیہ اپنے باپ کے بڑے فرماں بردار بیٹے تھے۔ جب ان کے والد ان کو بلانے کے لیے کہتے: اے محمد! تو فوراً الیک کہتے ہوئے حاضر ہوتے۔ اُن کے والد ان کو کسی کام کا کہتے تو وہ ان کی ہیبت کی وجہ سے سمجھ نہ پاتے حتیٰ کہ کسی دوسرے شخص سے پوچھتے، جو سمجھ چکا ہوتا تھا۔⁽¹⁾

﴿11﴾ عن عون بن عبد الله: «أنه نادته أمه فأجابها فعلا صوته صوتها فأعتق رقبتهين»

ماں سے آواز اونچی ہونے پر دو غلام آزاد کرنا

حضرت عون بن عبد اللہ رحمۃ اللہ علیہ کے متعلق ہے کہ ان کی ماں نے ان کو آواز دی تو جواب میں ماں کی آواز سے ان کی آواز بلند ہو گئی، اس پر انہوں نے دو غلام آزاد کیے۔⁽²⁾

﴿12﴾ أبو بكر بن عياش يقول: ربا كنت مع منصور في منزله جالسا فتصيح به أمه وكانت فظة غليظة، فتقول: يا منصور، يبيدك ابن هيرة على القضاء فتبأي، وهو

1... بر الوالدین لابن الجوزی، ص 55 مؤسسه الکتاب الثقافیه، بیروت

2... بر الوالدین لابن الجوزی، ص 55 مؤسسه الکتاب الثقافیه، بیروت

واضح لحيته علی صدرہ ما یرفع طرفہ إلیہا۔

حضرت ابو بکر بن عیاش رحمۃ اللہ علیہ بیان کرتے ہیں: بعض اوقات میں حضرت منصور بن معتمر رحمۃ اللہ علیہ کے ساتھ ان کے گھر میں بیٹھا ہوتا تو ان کی ماں جو بڑی سخت مزاج اور کرخت طبیعت والی خاتون تھیں، چلا کر اونچی آواز سے کہتیں: اے منصور! ابنِ ہبیرہ تجھے قاضی کے عہدہ پر فائز کرنا چاہتا ہے تم کیوں انکار کرتے ہو؟ حضرت منصور رحمۃ اللہ علیہ اپنی داڑھی سینے سے لگا لیتے (یعنی سر جھکا لیتے) اور آنکھ اٹھا کر والدہ کی طرف نہ دیکھتے۔⁽¹⁾

﴿13﴾ قال محمد بن السنکدر: «بات عمری عنی أخواہ یصلی، وبت أغبر رجل أُمی، وما أحب أن لیلتی بلیلته»

رات ماں کے پاؤں دباتے ہوئے گزارنا

حضرت محمد بن منکدر رحمۃ اللہ علیہ بیان کرتے ہیں: ان کے بھائی حضرت عمر بن منکدر رحمۃ اللہ علیہ رات نوافل پڑھتے گزار دیتے اور میں رات اپنی امی جان کے پاؤں دباتے ہوئے گزارتا اور مجھے بالکل یہ پسند نہ ہوتا کہ میری رات اس کی رات کی جگہ ہوتی (یعنی میں ماں کی خدمت کو نفل پڑھنے سے افضل جانتا ہوں)۔⁽²⁾

﴿14﴾ وكان حجر بن الأدر «يلبس فراش أمه بيده، فيتهم غلظ يده فيتقلب عليه على ظهره، فإذا أمن أن يكون عليه شيء أضجعها»

1... حلیۃ الاولیاء، 5/42، دار الکتب العربی، بیروت

2... البر والصلۃ لابن الجوزی، ص 89 مؤسسۃ الکتب الثقافیۃ، بیروت

حضرت حجر بن ادبر رضی اللہ عنہ اپنی والدہ کا بستر بچھاتے تو ہاتھ پھیر کر دیکھتے کہ کہیں کوئی چیز چھپنے والی تو نہیں اور جب ہاتھ کو کوئی چیز کھر دری محسوس نہ ہوتی تو پھر اپنی پشت کو بستر پر الٹ پلٹ کر کے اور خود لیٹ کر تسلی کرتے جب مکمل اطمینان ہو جاتا کہ اس پر کوئی ایسی چیز نہیں ہے تو پھر والدہ کو بستر پر لٹاتے تھے۔⁽¹⁾

﴿15﴾ وقال سفیان بن عیینة: «قدم رجل من سفر فصادف أمه قائمة تصلي،

فكراه أن يقعد وهي قائمة، فعلمت ما أراد، فطولت ليؤجر»

حضرت سفیان بن عیینہ رحمۃ اللہ علیہ بیان کرتے ہیں کہ ایک شخص سفر سے آیا گھر میں داخل ہوا تو ان کی والدہ کھڑی نماز پڑھ رہی تھیں، اس مرد خدا نے یہ گوارا نہ کیا کہ ان کی والدہ کھڑی ہوں اور وہ بیٹھ جائے اور ان کی والدہ ان کے ارادہ کو بھانپ گئیں تو اس نے نماز کو خوب لمبا کر دیا تا کہ اس کے بیٹے کو زیادہ سے زیادہ اجر و ثواب حاصل ہو۔⁽²⁾

﴿16﴾ عن عمر بن ذر: أنه لما مات ابنه، قيل له: كيف كان بره؟ قال: ما مشى معي

نهارا قط إلا كان خلفي، ولا ليلاً إلا كان أمامي، ولا رقى على سطح أنا تحته

حضرت عمر بن ذر رحمۃ اللہ علیہ کے متعلق ہے کہ جب ان کے بیٹے کا انتقال ہوا تو ان سے پوچھا گیا: تمہارے بیٹے کا تمہارے ساتھ اچھا سلوک کیسا تھا؟ تو انہوں نے فرمایا: وہ جب بھی میرے ساتھ دن میں چلتا تو کبھی میرے آگے نہیں چلتا تھا، ہمیشہ میرے پیچھے رہتا اور رات کو ہمیشہ میرے آگے ہوتا تھا اور وہ کبھی اُس مکان کی چھت پر نہیں چڑھتا جس کے نیچے میں بیٹھا ہوتا۔⁽³⁾

1... البر والصلوة لابن الجوزي، ص 89 مؤسسة الكتب الثقافية، بيروت

2... البر والصلوة لابن الجوزي، ص 89 مؤسسة الكتب الثقافية، بيروت

3... البر والصلوة لابن الجوزي، ص 89 مؤسسة الكتب الثقافية، بيروت

﴿17﴾ سمعت البعلی بن ایوب، قال: سمعت البأمون، يقول: لم أر أبر من الفضل بن یحیی بأبیہ، بدغ من بره بأبیہ: أن یحیی کان لا یتوضأ إلا بالماء الحار، وكان فی السجن، فبنعہما السجن من إدخال الحطب فی لیلة باردة، فقام الفضل حین أخذ یحیی مضجعه إلى قبم فباله، ثم أدناه من نار المصباح، فلم یزل قائماً وهو فی یدہ حتی أصبح.

فضل برکمی کا والد سے حسن سلوک

معلی بن ایوب کہتے ہیں: میں نے مامون رشید سے سنا ہے وہ کہتے تھے: میں نے فضل بن یحییٰ برکمی سے بڑھ کر اپنے باپ کے ساتھ نیک سلوک کرنے والا نہیں دیکھا۔ یحییٰ گرم پانی سے وضو کرتے تھے، ایک مرتبہ وہ جیل میں قید تھے اور جیل کے داروغہ (جیلر) نے ان دونوں (باپ بیٹے) کو سردیوں کی ٹھنڈی رات میں جیل میں جلانے کی لکڑیاں اندر لانے سے منع کر دیا۔ یحییٰ رات کو جب بستر پر سوتے تو (ان کے بیٹے) فضل اٹھتے اور پانی گرم کرنے والے برتن میں پانی بھرتے پھر چراغ کی لو کے قریب پانی کا برتن لے کر کھڑے ہو جاتے اور ساری رات اسی طرح کھڑے رہتے حتیٰ کہ صبح ہو جاتی۔⁽¹⁾

﴿18﴾ حکي غیر البأمون: أن السجن فطن لامتفاقه بالمصباح فی تغییر الباء، فبنعهم من الاستصباح فی اللیلة القابلة، فعبد الفضل إلى القمقم مبلوفاً أخذہ معه فی فراشه، وألصقه بأحشائه حتی أصبح وقد فتر الباء.

مامون کے علاوہ دوسروں نے یہ بھی روایت کیا ہے کہ داروغہ کو جب اس بات کا علم ہوا کہ فضل رات کو پانی لے کر مسلسل چراغ کے پاس کھڑا رہتا ہے اور وہ اس

1... البر والصلۃ لابن الجوزی، ص 90، 89 مؤسسۃ الکتب الثقافیۃ، بیروت

طرح پانی کو نیم گرم سا کر لیتا ہے تو اس نے اگلی رات چراغ کی روشنی سے اس طرح کا استفادہ کرنے سے بھی منع کر دیا۔ اب فضل نے پانی گرم کرنے والے برتن میں پانی بھرا اور بستر میں اپنے ساتھ رکھ لیا اور پانی کے برتن کو وہ اپنے پیٹ کے ساتھ چپکا کر رات بھر لیٹا رہا حتیٰ کہ صبح ہو گئی اور پانی ہلکا گرم ہو گیا۔⁽¹⁾

﴿19﴾ عن الشيخ عبد القادر الجيلاني سرت مع قافلة صغيرة تطلب بغداد، فلما تجاوزنا همدان، وكنا بارض ترتك خرج علينا ستون فارساً من الأودية، فأخذوا القافلة، ولم يتعرض لي أحد، فاجتاز بي أحدهم وقال لي: يا فقير ما معك؟ فقلت: أربعين ديناراً، فقال: وأين هي؟ فقلت: مخاطة في دلقى تحت إبطي، فظنني استهزى، به فتركني وانصرف، ومربي آخر فقال لي مثل ما قال الأول، فأجبتته كما أجبته الأول، فتركني وانصرف، وتوافيا عند مقدمهم فاخبراه بما سبعا مني، فقال: على به، فأتى بي إليه، وإذا هم على تل يقتسمون أموال القافلة، فقال لي: ما معك؟ قلت أربعون ديناراً، قال: وأين هي؟ قلت: مخاطة في دلقى تحت إبطي، فأمر بدلقي، ففتق فوجد فيه الأربعين ديناراً، فقال لي: ما حملك على الاعتراف؟ قلت: الصدق إن أمي عاهدتني لي وإن لا أخون عهداً، فبكي المقدم وقال: أنت لم تخن عهد أمك، وأنا لي كذا وكذا سنة أخون عهد ربّي، فتأب على يدي فقال له أصحابه: انت كنت مقدمنّا في قطع الطريق، وأنت الآن مقدمنا في التوبة، فتأبوا كلهم على يدي وردوا على القافلة ما أخذوا منهم.

1... البر والصلة لابن الجوزي، ص 90 مؤسسة الكتب الثقافية، بيروت

غوثِ پاک اور والدہ کی نصیحت پر عمل

حضور غوثِ پاک رَحْمَةُ اللهِ عَلَيْهِ فرماتے ہیں کہ جب میں (علمِ دین حاصل کرنے کے لئے) ایک چھوٹے قافلے کے ہمراہ بغداد کے ارادے سے روانہ ہوا، جب ہمدان سے آگے تریک کی سرزمین پر پہنچے تو ساٹھ (60) ڈاکو قافلے پر ٹوٹ پڑے اور سارا قافلہ لوٹ لیا۔ کسی نے مجھے نہ پکڑا، ایک ڈاکو میرے پاس آکر پوچھنے لگا: اے فقیر! تمہارے پاس بھی کچھ ہے؟ میں نے کہا: چالیس (40) دینار۔ اس نے پوچھا: کہاں ہیں؟ میں نے کہا: بغل کے نیچے گدڑی میں سلے ہوئے ہیں۔ ڈاکو اس کو مذاق تصور کرتا ہوا چلا گیا، اس کے بعد دوسرا ڈاکو آیا اور اس نے بھی اسی طرح کے سوالات کئے، میں نے یہی بات اس کو بھی بتائی اور وہ بھی اسی طرح مذاق سمجھتے ہوئے چلتا بنا، جب سب ڈاکو اپنے سردار کے پاس جمع ہوئے تو انہوں نے اپنے سردار کو میرے بارے میں بتایا تو مجھے وہاں بلا لیا گیا، وہ ٹیلے پر مال کو تقسیم کرنے میں مصروف تھے۔ ڈاکوؤں کا سردار مجھ سے مخاطب ہوا: تمہارے پاس کیا ہے؟ میں نے کہا: چالیس (40) دینار ہیں، اس نے پوچھا: کہاں ہیں؟ میں نے کہا: بغل کے نیچے گدڑی میں سلے ہوئے ہیں۔ ڈاکوؤں کے سردار نے ڈاکوؤں کو حکم دیتے ہوئے کہا: اس کی گدڑی دیکھو۔ گدڑی کو پھاڑا گیا تو اس میں سے چالیس دینار نکلے تو سردار نے تعجب سے سوال کیا: تمہیں سچ بولنے پر کس چیز نے آمادہ کیا؟ میں نے کہا: والدہ کی نصیحت نے۔ سردار بولا: وہ نصیحت کیا ہے؟ میں نے کہا: میری والدہ نے مجھے ہمیشہ سچ بولنے کی تلقین فرمائی تھی اور میں نے ان سے وعدہ کیا تھا کہ سچ بولوں گا۔ یہ سُن کر ڈاکوؤں کا سردار رو کر کہنے لگا: یہ لڑکا اپنی ماں سے کئے ہوئے

وعدے کے خلاف نہیں ہوا اور میں نے ساری عمر اپنے رب کریم سے کئے ہوئے وعدہ کے خلاف گزار دی ہے۔ اُسی وقت اس سردار اور اس کی دیکھا دیکھی اس کے ساتھیوں نے بھی توبہ کی اور قافلے کا لوٹا ہوا مال واپس کر دیا۔⁽¹⁾

﴿20﴾ قال أبو يزيد البسطامي رضي الله عنه طلبت أُمي ماء فَجَثَمْتُهَا فوجدتها نائمة فَنَمْتُ أَنْظُرِي قَطَّتْهَا فَلَمَّا اسْتَيْقَظَتْ قَالَتْ أَيْنَ الْمَاءِ فَأَعْطَيْتُهَا الْكَوْزَ وَقَدْ كَانَ سَالِ الْمَاءِ عَلَى إصْبَعِي فَجَدَّ عَلَيْهَا الْمَاءُ مِنْ شِدَّةِ الْبَرْدِ فَلَمَّا أَخَذَتِ الْكَوْزَ انْسَلَخَ جِلْدُ إصْبَعِي فَسَالَ الدَّمُ فَقَالَتْ مَا هَذَا فَأَخْبَرْتُهَا قَالَتْ اللَّهُمَّ إِنِّي رَاضِيَةٌ عَنْهُ فَارْضَ عَنْهُ. حضرت بایزید بسطامی رَحْمَةُ اللّٰهِ عَلَیْہ فرماتے ہیں کہ (سردیوں کی ایک سخت رات میں) میری ماں نے مجھ سے پانی مانگا، میں پانی لے آیا مگر ماں کو سویا ہوا پایا، میں نے جگانا مناسب نہ سمجھا، پانی کا برتن لئے اس انتظار میں ماں کے قریب کھڑا رہا کہ بیدار ہوں تو پانی پیش کروں۔ جب والدہ محترمہ بیدار ہوئیں اور پانی کا پوچھا تو میں نے پانی پیش کیا، (کھڑے کھڑے کافی دیر ہو چکی تھی اور) برتن سے کچھ پانی بہ کر میری انگلی پر جم کر برف بن گیا تھا۔ جب انہوں نے پانی کا برتن پکڑا تو میری انگلی کی کھال اُدھڑ گئی اور خون بہنے لگا، ماں نے دیکھ کر فرمایا: یہ کیا؟ میں نے سارا ماجرا عرض کیا تو انہوں نے ہاتھ اٹھا کر دعا کی: اے اللہ پاک! میں اس سے راضی ہوں تو بھی اس سے راضی ہو جا۔⁽²⁾

﴿21﴾ حَكَی أَنَّ اللّٰهَ سَبَّحَانَهُ وَتَعَالَى أَوْحَى إِلَى سُلَيْمَانَ بْنِ دَاوُدَ عَلَيْهِمَا السَّلَامُ أَنَّ

1... بہجۃ الاسرار، ذکر طریقہ، ص 168 ملخصاً

2... نزہۃ المجالس، 1/195، المطبعة الکاسطیہ مصر

اُخرج إلى ساحل البحر تبصر عجباً، فخرج سليمان ومن معه من الجن والإنس فلما وصل الساحل التفت يميناً وشمالاً فلم ير شيئاً فقال لعفريت غص في هذا البحر ثم ائتنى بعلم ما تجد فيه فغاص ثم رجع بعد ساعة وقال يا نبى الله إني غصت في هذا البحر مسيرة كذا وكذا فلم أصل إلى قعره ولا وجدت فيه شيئاً، فقال لعفريت آخر غص في هذا البحر وائتنى بعلم ما تجد فيه فغاص ثم رجع بعد ساعة وقال مثل قول الأول إلا أنه غاص مثل الأول مرتين فقال لأصف بن برخيا وهو وزيره الذى ذكره الله تعالى في القرآن بقوله قال الذى عند علم من الكتاب ائتنى بعلم مافى هذا البحر فجاءه بقبة من الكافور الأبيض لها أربعة أبواب باب من در وباب من ياقوت وباب من جوهر وباب من زبرجد أخضر والأبواب كلها مفتحة ولا يدخلها قطرة من الماء وهى فى داخل البحر فى مكان عميق مثل مسيرة ما غاص فيه العفريت الأول ثلاث مرات فوضعها بين يدى سليمان عليه السلام وإذا فى وسطها شاب حسن الهيئة نقى الثياب وهو قائم يصلى فدخل سليمان القبة وسلم على ذلك الشاب وقال له ما أنزلك فى قعر هذا البحر قال يا نبى الله إنه كان أبى رجلاً مقعداً وكانت أمى عبياء فأقبت فى خدمتها سبعين سنة، فلما حضرت وفاة أمى قالت اللهم أطل حياة ابنى فى طاعتك ولما حضرت وفاة أبى قال اللهم استخدم ولدى فى مكان لا يكون للشيطان عليه سبيل، فخرجت إلى هذا الساحل بعد ما دفنتها فنظرت هذه القبة موضوعة فدخلتها لأنظر حسننها فجاء ملك من الملائكة فاحتبل القبة وأنا فيها وأنزلنى فى قاع البحر قال سليمان ففى أى زمان كنت أتيت هذا الساحل

قال فی زمان ابراہیم الخلیل صلی اللہ علیہ وسلم فنظر سلیمان علیہ السلام فی التاریخ
فإذالہ ألفا سنة وأربع مائة سنة وهو شاب لا شیب فیہ قال فما کان طعامک وشرابک
داخل هذا البحر قال یا نبی اللہ یا تبی اللہ یا تبی اللہ کل یوم طیر أخضر فی منقارة شیء أصفر مثل
رأس الإنسان فأجد فیہ طعم کل نعیم فی دار الدنیا فیزهد عنی الجوع والعطش
والحر والبرد والنوم والنعاس والفترة والوحشة فقال سلیمان أتحب أن تقعد معنا
أو نردک إلى موضعک فقال ردنی یا نبی اللہ فقال ردہ یا آصف فردہ ثم التفت فقال
انظروا کیف استجاب اللہ دعاء الوالدین فأحذرکم عقوق الوالدین یرحکم اللہ
اللهم الهنی برہما۔

سمندری گنبد

بیان کیا گیا ہے اللہ پاک نے حضرت سیدنا سلیمان علیہ السلام کو وحی فرمائی کہ سمندر
کے کنارے جائیے اور ہماری قدرت کا نظارہ کیجئے۔ آپ علیہ السلام اپنے مصاحبین جن و
انس کے ہمراہ تشریف لے گئے مگر کوئی ایسی چیز نظر نہ آئی، چنانچہ ایک عفریت جن کو
حکم دیا کہ سمندر میں غوطہ لگا کر اندر کی خبر لاؤ۔ اُس نے غوطہ لگانے کے بعد واپس آکر
عرض کی: میں نے اتنے فاصلے تک غوطہ لگایا مگر میں تہہ تک نہیں پہنچ سکا نہ ہی کوئی
شے نظر آئی۔ آپ علیہ السلام نے اُس سے طاقتور عفریت جن کو حکم دیا، اُس نے پہلے
جن کے مقابلے میں دُگنی گہرائی تک غوطہ لگایا مگر وہ بھی کوئی خبر نہ لاسکا۔ آپ علیہ السلام
نے اپنے وزیر حضرت آصف بن برخیا رحمۃ اللہ علیہ کو حکم دیا، اُنہوں نے تھوڑی ہی دیر
میں ایک عالی شان کا فوری چار دروازوں والا سفید سمندری گنبد لاکر سیدنا سلیمان علیہ

السلام کی خدمتِ سراپا عظمت میں حاضر کر دیا! اس کا ایک دروازہ موتی کا، دوسرا یاقوت کا، تیسرا ہیرے کا اور چوتھا زمر کا تھا، چاروں دروازے کھلے ہونے کے باوجود سمندر کے پانی کا کوئی قطرہ اندر نہیں تھا۔ اس سمندری گنبد کے اندر ایک حسین نوجوان صاف ستھرے لباس میں ملبوس مشغولِ نماز تھا، جب وہ نماز سے فارغ ہوا تو آپ علیہ السلام نے سلام کر کے اس سے اُس سمندری گنبد کا راز دریافت کیا۔ اُس نے عرض کی: یا نبی اللہ! میرا باپ معذور اور والدہ نابینا تھی، میں نے ستر سال اُن کی خدمت کی، میری ماں نے انتقال سے پہلے دُعا کی: یا اللہ پاک! میرے بیٹے کو درازی عمر بالخیر عطا فرما۔ والدِ محترم نے بوقتِ وفات دعا فرمائی: یا اللہ پاک! میرے بیٹے کو ایسی جگہ عبادت پر لگا کہ شیطان مداخلت نہ کر سکے۔ چنانچہ والدین کے انتقال کے بعد جب میں ساحلِ سمندر پر آیا تو مجھے یہ سمندری گنبد نظر آیا، میں اس کے اندر داخل ہو گیا۔ اتنے میں ایک فرشتہ آیا اور اس نے اس گنبد کو سمندر کی تہ میں اتار دیا۔ سیدنا سلیمان علیہ السلام کے پوچھنے پر اُس نے عرض کی: میں حضرت سیدنا ابراہیم خلیل اللہ (علیہ السلام) کے مقدس دور میں یہاں آیا ہوں۔ حضرت سیدنا سلیمان علیہ السلام نے جان لیا کہ اس کو دو ہزار سال اس سمندری گنبد میں گزر چکے ہیں مگر اب تک جوان ہے، اُس کا ایک بال بھی سفید نہیں ہوا تھا۔ غذا کے متعلق اُس نے بتایا: روزانہ ایک سبز پرندہ اپنی چونچ میں انسانی سر جتنی کوئی زرد (یعنی پیلی) چیز لاتا ہے، میں اُسے کھا لیتا ہوں، اس میں دنیا کی تمام نعمتوں کی لذت ہوتی ہے، اس سے میری بھوک اور پیاس مٹ جاتی ہے۔ اس کے علاوہ الحمد للہ! گرمی سردی، نیند سُستی، غنودگی، مانا نو سیت اور وحشت (یعنی گھبراہٹ و خوف) یہ تمام چیزیں مجھ سے دور رہتی ہیں۔ اس کے بعد اُس نوجوان کی خواہش پر سیدنا سلیمان علیہ السلام کا

حکم پا کر حضرت آصف بن برخیا رحمۃ اللہ علیہ نے سمندری گنبد کو اٹھا کر سمندر کی تہ میں پہنچا دیا۔ اس کے بعد حضرت سیدنا سلیمان علیہ السلام نے فرمایا: اے لوگو! اللہ پاک آپ سب پر رحم فرمائے، دیکھا آپ نے کہ والدین کی دعا کس قدر مقبول ہوتی ہے والدین کی نافرمانی سے بچو۔⁽¹⁾

﴿22﴾ ابن سیرین، قال بلغت النخلة ألف درهم، فنقر نخلة من جبارها، فقیل: عقرت نخلة تبالغ کذا وکذا وجارۃ بدرہین، قال: سألتنی أمی، ولو سألتنی اکثر من ذلك فعلت۔

ماں کے لئے ہزار درہم کا درخت کاٹ ڈالا

حضرت ابن سیرین رحمۃ اللہ علیہ کے بارے میں منقول ہے کہ انہوں نے کھجور کا ایک درخت جس کی قیمت ایک ہزار درہم کو پہنچتی تھی کھجور کا جمار (کھجور کا گوند جو چربی کے مشابہ ہوتا ہے) حاصل کرنے کی غرض سے کاٹ ڈالا تھا۔ ان سے جب کہا گیا کہ تم نے دو درہم کے گوند کی خاطر اتنا قیمتی درخت کاٹ ڈالا ہے! تو کہنے لگے: اس کے لیے مجھ سے میری امی جان نے کہا تھا اور یہ تو ایک ہزار کا درخت ہے اگر وہ اس سے بھی زیادہ قیمتی درخت کو کاٹنے کا حکم دیتیں تو میں وہ بھی کاٹ ڈالتا۔⁽²⁾

﴿23﴾ کان فی بنی اسرائیل رجل صالح له ولد صغير وله عجلة صغيرة من ولد البقر فلما حضره الموت قال اللهم انی استودعک هذه العجلة لهذا الصبی فلما کبر الولد اجتهد فی العبادة فكان یقوم ثلث اللیل وینام ثلثه ویتضرع ثلثه وיעمل

1... روض الریاحین فی حکایات الصالحین، الحکایة الرابعية والسون، ص 219، المكتبة التوقیفية

2... البر والصلة لابن الجوزی، ص 85 مؤسسه الکتاب الثقافیه، بیروت

بالنہار بدر اہم فیتصدق بثلثا ویأکل بثلثا ویعطی أمہ ثلثا ثم قالت لہ أمہ إن أباک ترک عجلۃ فی مکان کذا فانطلق إلیہا فلما جاء بہا قالت اذهب إلی السوق وبعہا بثلاثۃ دنانیر ولا تبعہا إلا بإذنی فقال لہ ملک خذ ثمنہا ستۃ دنانیر ولا تستأذن أمک فقال لا بد من إذنہا فرجع إلیہا وأخبرہا بذلک فقالت أنہ ملک ارجع إلیہ وقل لہ تأمرنی ببیعہا أم لا فقال أمسکہا فإن موسی یشتریہا ببلء جلدہا ذهباً فقدر اللہ علی بنی اسرائیل ذبح تلک البقرۃ مکافأۃ للولد علی بر أمہ ولبیان القتل لأنہم کانوا ینکرون البعث فلما ذبحوها وضربوا القتل ببعضہا فأحیاہ اللہ تعالی وأخبرہم بالذی قتلہ۔

ماں سے حسن سلوک کا بہترین بدلہ

بنی اسرائیل میں ایک نیک شخص تھا جس کا چھوٹا بچہ تھا اور اس کے پاس ایک چھوٹی بچھڑی تھی۔ جب اس کا وقت انتقال قریب آیا تو اس نے اللہ سے کہا: ”اے اللہ! میں اس گائے کو اس بچے کے لیے تیری امانت میں دیتا ہوں۔“ جب بچہ بڑا ہوا، تو وہ عبادت میں بہت کوشش کرتا۔ وہ رات کا ایک تہائی حصہ قیام کرتا، ایک تہائی حصہ سوتا اور ایک تہائی حصہ گریہ وزاری میں گزار دیتا۔ دن میں وہ کمائی کرتا اور اس کا ایک تہائی صدقہ دیتا، ایک تہائی خود کھاتا اور ایک تہائی اپنی والدہ کو دیتا۔ ایک دن اس کی والدہ نے کہا: تمہارے والد نے ایک گائے فلاں جگہ پر چھوڑی تھی، جاؤ اور اسے لے آؤ۔ جب بچہ گائے لے آیا تو والدہ نے کہا: اسے بازار میں جا کر تین دینار میں بیچو، مگر میری اجازت کے بغیر نہ بیچنا۔ ایک فرشتہ اس کے پاس آیا اور کہا: اسے چھ دینار میں

دے دو، اور اپنی والدہ سے اجازت نہ لو۔ لیکن بچے نے کہا: مجھے اپنی والدہ کی اجازت ضروری ہے۔ وہ واپس اپنی والدہ کے پاس آیا اور اسے سارا ماجرا بتایا۔ والدہ نے کہا: وہ فرشتہ تھا، واپس جا کر اس سے کہو کہ کیا تم مجھے اس کے بیچنے کا حکم دیتے ہو یا نہیں؟ جب وہ واپس گیا تو فرشتہ نے کہا: اسے روکے رکھو، کیونکہ حضرت موسیٰ علیہ السلام اسے اس کی کھال بھر سونے کے عوض خریدیں گے۔ اللہ پاک نے بنی اسرائیل پر یہ فرض کیا کہ وہ اس گائے کو ذبح کریں، تاکہ بچہ اپنی والدہ کے ساتھ اپنے حسن سلوک کا بدلہ پائے اور مقتول کی شناخت ہو سکے، کیونکہ وہ قیامت کے دن کے بارے میں شک میں تھے۔ جب انہوں نے اس گائے کو ذبح کیا اور اس کا گوشت مقتول پر لگایا، تو اللہ نے مقتول کو زندہ کر دیا اور اس کے ذریعے قتل کرنے والے کو بے نقاب کر دیا۔⁽¹⁾

﴿24﴾ عن طاؤس قال: كان رجل له أربع بنين فبرض فقال أحدهم: إماماً أن تبرضوه وليس لكم من ميراثه شيء، وإماماً أن أمرضه وليس لي من ميراثه شيء، قالوا مرضه وليس لك من ميراثه شيء. قال فبرضه حتى مات ولم يأخذ من ميراثه شيئاً. قال فأتى في النوم فقبل له أئت مكان كذا وكذا فخذ منه مائة دينار، فقال في نومه: أفيها بركة؟ قالوا لا، قال فأصبح فذكر ذلك لامرأته فقالت امرأته خذها فإن من بركتها أن نكتسى منها ونعيش منها، فأبى، فلما أمسى أتى في النوم فقبل له أئت مكان كذا وكذا فخذ منه عشرة دنانير، فقال أفيها بركة؟ قالوا لا، فلما أصبح قال ذلك لامرأته فقالت له مثل مقالتها الأولى، فأبى أن يأخذها فأتى في الليلة الثالثة

1... نزہۃ المجالس، باب بر الوالدین، 1/ 196 المطبعة الکاتلیتہ مصر

فقیل له ائت مکان کذا و کذا فخذ منه دیناراً، فقال: أفيہ برکة؟ قالوا نعم! قال فذهب فأخذة ثم خرج به إلى السوق فإذا هو برجل يحمل حوتين فقال بكم هما؟ قال: بدینار، قال فأخذهما منه بدینار ثم انطلق بهما، فلما دخل بيته شق بطنهما فوجد في بطن كل واحدة منهما درة لم ير الناس مثلهما. قال فبعث الملك يطلب درة يشتريها فلم توجد إلا عنده فباعها بوقر ثلاثين بغلاً ذهباً، فلما رآها الملك قال ما تصدح هذه إلا بأخت، اطلبوا أختها وإن أضعفتم، قال فجاءوه فقالوا: أعندك أختها ونعطيك ضعف ما أعطيناك؟ قال: وتفعلون؟ قالوا نعم! قال فأعطاهم إياها بضعف ما أخذوا الأولى.

باپ کی تیمارداری کا صلہ

امام طاووس رحمۃ اللہ علیہ بیان کرتے ہیں: ایک شخص کے چار بیٹے تھے، وہ بیمار ہوا تو ان میں سے ایک نے کہا: یا تو تم تینوں والد کی تیمارداری کرو اور ان کی میراث سے اپنے لئے کچھ حصہ نہ لو یا میں ان کی تیمارداری کرتا ہوں اور ان کی میراث سے کچھ حصہ نہیں لیتا۔ تینوں نے کہا: تم تیمارداری (یعنی بیماری کی حالت میں خدمت وغیرہ) کرو اور میراث سے کچھ حصہ نہ لو۔ چنانچہ وہ والد کی تیمارداری کرتا رہا حتیٰ کہ والد کا انتقال ہو گیا، لہذا اس نے میراث میں سے کچھ حصہ نہ لیا۔ ایک رات اس نے خواب میں کسی کہنے والے کو یہ کہتے سنا: فلاں جگہ جاؤ اور وہاں سے 100 دینار (یعنی سونے کے سکے) لے لو۔ لڑکے نے پوچھا: کیا اس میں برکت ہے؟ جواب ملا: نہیں۔ صبح ہوئی تو اس نے خواب اپنی بیوی کو سنایا، بیوی نے کہا: تم ان دیناروں کو لے لو تاکہ ہم ان سے کپڑے بنوائیں اور زندگی گزاریں۔ لڑکے نے انکار کر دیا۔ اگلی رات پھر اس نے خواب میں کسی کو کہتے

سنا: فلاں جگہ جاؤ اور وہاں سے 10 دینار لے لو۔ اس نے پوچھا: کیا ان میں برکت ہے؟ جواب ملا: نہیں۔ صبح اس نے اپنی بیوی کو خواب سنایا تو بیوی نے پہلے کی طرح کہا، مگر اس نے پھر لینے سے انکار کر دیا، تیسری رات پھر اس نے خواب میں سنا: فلاں جگہ جاؤ اور ایک دینار لے لو۔ اس نے پوچھا: کیا اس میں برکت ہے؟ جواب ملا: ہاں۔ چنانچہ لڑکا گیا اور دینار لے کر بازار روانہ ہو گیا، اسے ایک آدمی ملا جو دو مچھلیاں اٹھائے ہوئے تھا، لڑکے نے کہا: ان کی قیمت کیا ہے؟ اس نے کہا: ایک دینار۔ لڑکے نے ایک دینار کے بدلے دونوں مچھلیاں لیں اور چل دیا۔ گھر آکر ان کا پیٹ چاک کیا تو دونوں میں سے ہر ایک کے پیٹ سے ایک ایسا موتی نکلا جس کی مثل لوگوں نے نہ دیکھا تھا۔ ادھر بادشاہ نے ایک شخص کو ایسا ہی موتی تلاش کرنے اور خریدنے بھیجا تو وہ موتی اس لڑکے کے پاس ملا لہذا اس نے وہ موتی سونے سے لدے ہوئے 30 نچروں کے عوض بیچ دیا۔ جب بادشاہ نے موتی دیکھا تو کہا: اس کا فائدہ اسی صورت میں ہے کہ اس کی مثل ایک اور بھی ہو۔ لہذا بادشاہ نے خدام سے کہا: اس کی مثل ایک اور تلاش کرو اگرچہ قیمت دگنی دینی پڑے۔ چنانچہ وہ اسی لڑکے کے پاس آئے اور کہا: جو موتی ہم نے تم سے خریدا تھا اس کی مثل اور بھی ہو تو ہمیں دے دو ہم تمہیں دگنی رقم دیں گے۔ لڑکے نے پوچھا: کیا تم واقعی اتنا دو گے؟ انہوں نے کہا: ہاں۔ چنانچہ لڑکے نے دوسرا موتی دگنی قیمت میں یعنی سونے سے لدے ہوئے 60 نچروں کے عوض فروخت کر دیا۔⁽¹⁾

﴿25﴾ سبعت محمد بن عبد الله الرازی، یقول: سبعت بلالا الخواص یقول:

كنت فی تیه بنی اسرائیل، فإذا رجل یباشینی، فتعجبت ثم ألهمت أنه الخضر،

1... شعب الایمان، 6/208، رقم: 7923 دار الکتب العلمیہ بیروت

فقلت: من أنت؟ فقال: أخوك الخضر، فقلت: ما تقول في الشافعي؟ قال: من الأوتاد. قلت: فأحمد بن حنبل؟ قال: صديق. قلت: فبشہ بن الحارث؟ قال: لم يخلف بعده مثله، فقلت: بأي وسيلة رأيتك؟ فقال: ببرك لأمك.

حضرت خضر علیہ السلام سے ملاقات

حضرت محمد بن عبد اللہ رازی رحمۃ اللہ علیہ بیان کرتے ہیں کہ انہوں نے حضرت بلال خواص رحمۃ اللہ علیہ کو یہ فرماتے ہوئے سنا: میں بنی اسرائیل کے میدان تیبہ میں تھا، پھر اچانک میں نے دیکھا کہ کوئی شخص میرے ساتھ چل رہا ہے، مجھے تعجب ہوا پھر میرے دل میں یہ بات ڈال دی گئی کہ یہ حضرت خضر علیہ السلام ہیں، میں نے ان سے کہا: بتائیں آپ کون ہیں؟ انہوں نے کہا: تمہارا بھائی خضر ہوں؟ میں نے ان سے پوچھا: اچھا! امام شافعی رحمۃ اللہ علیہ کے بارے میں بتائیں کہ ان کا کیا مقام و مرتبہ ہے؟ انہوں نے فرمایا: وہ اوتاد میں سے ہیں۔ میں نے پوچھا: امام احمد بن حنبل رحمۃ اللہ علیہ کے بارے میں کیا کہتے ہیں؟ فرمایا: وہ صدیق ہیں۔ میں نے پوچھا: اور حضرت بشر حافی رحمۃ اللہ علیہ کیسے آدمی ہیں؟ انہوں نے فرمایا: ان کے بعد ان جیسا کوئی نہیں ہے۔ میں نے کہا: مجھے کس وسیلہ سے آپ کی زیارت کی سعادت حاصل ہوئی؟ فرمایا: تجھے اپنی ماں کے ساتھ نیکی اور حسن سلوک کی برکت سے یہ صلہ ملا ہے۔⁽¹⁾

﴿26﴾ حدیثنا سعید بن ابی بردۃ قال: سمعت ابی یحیٰ، أنه شهد ابن عمرو رجل یسائی یتوف بالبییت، حمل أمه و راء ظهره، قال: یا ابن عمر أترانی جزیتها؟ قال: لا،

1... البر والصلة لابن الجوزی، ص 85 مؤسسه الکتاب الثقافیه، بیروت

ولا بفرقة واحدة.

ایک جھٹکے کا بھی تو نے حق ادا نہ کیا

حضرت سعید بن ابی بردہ رحمۃ اللہ علیہ فرماتے ہیں: میں نے اپنے والد سے سنا وہ بیان کر رہے تھے کہ وہ حضرت عبد اللہ بن عمر رضی اللہ عنہما کے پاس موجود تھے اور ایک یمنی آدمی بیت اللہ کا طواف کر رہا تھا۔ اپنی والدہ کو اس نے اپنی پشت پر اٹھا رکھا تھا۔ اس نے حضرت ابن عمر رضی اللہ عنہ سے کہا: اے ابن عمر! آپ کا کیا خیال ہے میں نے اپنی والدہ کا حق ادا کر دیا ہے؟ فرمایا: نہیں بلکہ والدہ کے دردِ زہ کے ایک جھٹکے کا بھی تو نے حق ادا نہیں کیا۔⁽¹⁾

﴿27﴾ روینا عن عائشة، أنها قالت: كان رجلا من أصحاب رسول الله صلى الله عليه وسلم أبر من كان في هذه الأمة بأمرها: عثمان بن عفان، وحارثة بن النعمان، فأما عثمان، فإنه قال: ما قدرت أن أتأمل أمي منذ أسليت، وأما حارثة، فإنه كان يفلئ رأس أمه، ويطعها بيده، ولم يستفهمها كلاما قط تأمر به حتى يسأل من عندها بعد أن يخرج، ماذا قالت أمي؟

حضرت عائشہ صدیقہ رضی اللہ عنہا سے روایت ہے کہ انہوں نے فرمایا: دو آدمی نبی کریم صلی اللہ علیہ وآلہ وسلم کے صحابہ کرام میں سے تھے جو اس امت میں اپنی ماؤں کے سب سے زیادہ فرمانبردار تھے۔ ایک حضرت عثمان اور دوسرے حضرت حارثہ بن نعمان رضی اللہ عنہما۔ حضرت عثمان رضی اللہ عنہ کی یہ حالت تھی کہ فرمایا: جب سے مسلمان

1... الادب المفرد، باب جزاء الوالدین، ص 8، رقم: 11، مکتبۃ المعارف ریاض

ہوا ہوں میں نے اپنی ماں کو کبھی سوچنے کا موقع نہیں دیا (بلکہ اس کے کہنے پر فوراً ہی عمل کیا) اور حضرت حارثہ بن نعمان رضی اللہ عنہ کا یہ حال تھا کہ وہ اپنی ماں کے سر سے خود جو کس نکالتے تھے، اپنے ہاتھ سے ماں کو کھانا کھلاتے تھے اور کوئی بات دوبارہ نہیں پوچھتے تھے جس کا وہ حکم کرتی تھیں حتیٰ کہ جو ان کے پاس بیٹھے ہوتے تھے ان سے نکلنے کے بعد پوچھ لیتے تھے کہ میری ماں نے کیا کہا ہے۔^(۱)

﴿28﴾ قال ابن الجوزی جاء فی الحدیث النبوی علی قائلہ أفضل الصلاة والسلام کل الأحادیث فی بنی اسرائیل فحدثوا عنهم ولا حرج ولأحدثنکم بحدیث العجوزین قال کان رجل فی بنی اسرائیل له امرأة یحبها ومعه أم عجوز وأم امرأته عجوز ایضا وكانت تغری ابنتها بأمر زوجها وكان العجوزان قد ذهب بصرها فلم تزل امرأته حتی خرج بأمه ووضعها فی فلاة من الأرض لیس معها طعام ولا شراب لیأکلها السباع ثم انصرف عنها فغشيتها السباع فجاءها ملک فقال ما هذه الأصوات التی أسمع حولک قالت خیرا هذه أصوات إبل وبقر وغنم قال خیرا فیکن إن شاء الله ثم انصرف عنها فلما أصبحت أصبح الوادی مبتلئاً إبلاً وبقرًا وغنماً فقال ابنها لو جئت فنظرت ما فعلت أُمی فجاء فإذا الوادی قد امتلأ من الإبل والبقر والغنم فقال أُمی أما ما هذه فقالت یا بنی عقتنی وأطعت امرأتک فاحتبل أمه وساق ما أعطاه الله تعالى ورجع بأمه إلى امرأته فقالت امرأته والله لا أَرْضی حتی تذهب بأُمی فتضعها حیث وضعت أُمک فانطلق بها فلما أمست غشيتها السباع فجاءها

1... البر والصلة لابن الجوزی، ص 84 مؤسسه الکتاب الثقافیه، بیروت

الملك الذي جاء لأمه فقال أيتها العجوز ما هذه الأصوات قالت شرا هذه أصوات سباع تريد أن تأكلني فقال شرا فليكن ثم انصرف فجاءها سبع فأكلها فلما أصبحت قالت امرأته اذهب فانظر ما فعلت أُمِّي فذهب فبا وجد منها إلا ما فضل عن السبع فأخذ عظامها وأتى امرأته فباتت كئيدا.

دوبوڑھی عورتوں کا قصہ

امام ابن جوزی رحمۃ اللہ علیہ فرماتے ہیں: حدیث پاک میں وارد ہوا ہے کہ اسرائیلی روایات بیان کرنے میں کوئی حرج نہیں ہے اور آؤ میں تم سے دوبوڑھی عورتوں کا قصہ بیان کروں۔ بنی اسرائیل میں ایک شخص تھا جو اپنی عورت سے محبت کرتا تھا، اُس کی ایک بوڑھی ماں تھی اور ایک بوڑھی ساس تھی جو اپنی بیٹی کو خاوند کی ماں یعنی ساس کے مقابلہ میں بھڑکایا کرتی تھی۔ دونوں بوڑھیوں کی آنکھیں جاتی رہیں، اُس کی عورت ہمیشہ اس کے پیچھے پڑی رہتی تھی یہاں تک کہ وہ شخص اپنی ماں کو لے کر جنگل میں کھانا اور پانی کے بغیر چھوڑ آیا کہ اسے درندے کھا جائیں اور وہاں سے لوٹ آیا۔ اس کے بعد اسے درندوں نے آگھیرا، اتنے میں ایک فرشتہ اُس کے پاس آیا اور پوچھنے لگا: یہ کیسی آوازیں ہیں جو تیرے چاروں طرف مجھے سنائی دیتی ہیں؟ اُس نے جواب دیا: اچھی آوازیں ہیں! اونٹ گائے بکری کی آوازیں ہیں۔ اُس نے کہا: اچھا! ان شاء اللہ ایسا ہی ہو جائے گا۔ یہ کہہ کر وہ چلا گیا جب صبح ہوئی تو تمام میدان اونٹ، گائے اور بکریوں سے بھرا ہوا تھا۔ بیٹے نے سوچا کہ چل کر دیکھوں تو میری ماں کا کیا حال ہوا؟ چنانچہ جب وہ آیا تو کیا دیکھتا ہے کہ سارا میدان اونٹ گائے اور بکریوں سے بھرا ہوا

ہے۔ اپنی ماں سے پوچھنے لگا: اے ماں! یہ کیا ہے؟ وہ بولی اے بیٹا! تو نے میری نافرمانی کی اور اپنی بیوی کا کہا مانا۔ اس کے بعد وہ اپنی ماں کو اٹھالے گیا اور جو کچھ اللہ تعالیٰ نے اُسے عطا فرمایا تھا سب ہنکا کر اپنی ماں کے ساتھ اپنی بیوی کے پاس پہنچا۔ اُس کی بیوی کہنے لگی: خدا کی قسم! میں ہر گز راضی نہیں ہوں گی جب تک میری ماں کو بھی وہاں جا کرنے چھوڑ آؤ جہاں اپنی ماں کو چھوڑ کر آئے تھے۔ چنانچہ وہ اس کو بھی لے گیا جب شام ہوئی تو درندوں نے اُسے آگھیرا اور وہی فرشتہ جو اُس شخص کی ماں کے پاس آیا تھا پھر آیا اور کہنے لگا: اے بڑھیا! یہ کیسی آوازیں ہیں؟ اُس نے کہا: بُری ہیں یہ درندوں کی آوازیں ہیں جو مجھے کھانا چاہتے ہیں اُس نے کہا: بُرا ہوا اور ایسا ہی ہو جائے گا۔ اس کے بعد وہ چلا گیا اور درندے آئے اور اُسے کھا گئے۔ جب صبح ہوئی تو اُس کی بیوی نے کہا: جاؤ ذرا دیکھو تو میری ماں کا کیا حال ہوا؟ وہ گیا تو وہاں جو کچھ درندے کھا کر چھوڑ گئے تھے اس کے سوا کچھ نہ تھا۔ اُس نے اپنی بیوی کو اُس کی ماں کی ہڈیاں لا کر دے دیں اور وہ غم کے مارے مر گئی۔⁽¹⁾

﴿29﴾ قال رجل للأستاذ أبي إسحاق رأيتك البارحة في المنام وكانت لحيتك مرصعة باليواقيت والجواهر فقال صدقت لأنني مسحت بها البارحة قدم أُمي۔

کسی نے شیخ ابواسحاق رحمۃ اللہ علیہ سے بیان کیا کہ میں نے گزشتہ شب خواب میں دیکھا ہے کہ آپ کی داڑھی جو اہر اور یاقوت سے مرصع ہے۔ انہوں نے کہا: تم نے سچ کہا کیونکہ پچھلی شب میری داڑھی نے میری ماں کے قدم چھوئے تھے (یعنی میں نے ماں

1... نزہۃ المجالس، باب بر الوالدین، 1/198، المطبعة الكائنات، مصر

کے قدم چومے تھے)۔⁽¹⁾

﴿30﴾ اُن موسیٰ علیہ السلام سأل ربہ یربہ رفیقہ فی الجنة فقال تعالیٰ اذهب إلى بلد کذا تجد رجلا قصابا فهو رفیقک فی الجنة فلما رآه فی حانوته وعندہ زنبیل فقال الشاب یا جبیل الوجه هل لك أن تكون فی ضیافتی قال موسیٰ نعم فانطلق معه إلى منزله فوضع الطعام بین یدیه فکلما أکل لقمة وضع فی الزنبیل لقمَتین فبینما هو کذلک إذا بالباب یطرق فوثب الشاب وترك الزنبیل فنظر موسیٰ فیہ وإذا بشیخ وعجوز قد کبرا حتی صارا کالفرخ الذی لا ریش له فلما نظر إلى موسیٰ تبسما وشهدا له بالرسالة ثم ماتا فلما دخل الشاب ونظر إلى الزنبیل قبل ید موسیٰ وقال أنت موسیٰ رسول الله قال ومن أعلمک بذلك قال هذان الذان کانا فی الزنبیل أبوا ید قد کبرا فحملتهما فی الزنبیل خوفا علیهما وکنت لا أکل ولا أشرب إلا بعدهما وکانا یسألان الله کل یوم أن لا یقبضهما حتی ینظرا إلى موسیٰ فلما رأیتهما ماتا علمت أنك موسیٰ رسول الله قال له أبشرا فإنک رفیق فی الجنة.

جنت میں موسیٰ علیہ السلام کا رفیق

حضرت سیدنا موسیٰ کلیم اللہ علیہ السلام ایک بار پروردگار کے دربار میں عرض گزار ہوئے: یا رب غفار! مجھے میرا جنت کا ساتھی دکھا دے۔ اللہ پاک نے فرمایا: فلاں شہر میں جاؤ، وہاں فلاں قصاب تمہارا جنت کا ساتھی ہے۔ چنانچہ سیدنا موسیٰ کلیم اللہ علیہ السلام وہاں اُس قصاب کی دکان میں پہنچے اس کے پاس ایک ٹوکری تھی۔ قصاب نے کہا: اے

1... نزہۃ المجالس، 1/198، المطبعة الکاستلیہ مصر

خوبصورت نوجوان! کیا تو میرا مہمان بنے گا؟ حضرت موسیٰ علیہ السلام نے فرمایا: ہاں تو آپ اس کے ساتھ اس کے گھر کی طرف چلے، جب کھانا کھانے بیٹھے تو اُس نے وہ ٹوکرا اپنے پاس رکھ لیا۔ اندر دو نوالے ڈالتا اور ایک نوالہ خود کھاتا۔ اتنے میں کسی نے دروازے پر دستک دی، قضا اب اُٹھ کر باہر گیا۔ سیدنا موسیٰ کلیم اللہ علیہ السلام نے اُس ٹوکرے میں دیکھا تو اس کے اندر ضعیف العمر مرد و عورت تھے۔ سیدنا موسیٰ کلیم اللہ علیہ السلام پر نظر پڑتے ہی اُن کے ہونٹوں پر مسکراہٹ پھیل گئی، انہوں نے آپ علیہ السلام کی رسالت کی شہادت (یعنی گواہی) دی اور اُسی وقت رحلت کر گئے۔ قضا واپس آیا تو ٹوکرے میں اپنے والدین کو فوت شدہ دیکھ کر معاملہ سمجھ گیا اور آپ علیہ السلام کی دست بوسی کر کے عرض کی: آپ اللہ پاک کے نبی حضرت موسیٰ کلیم اللہ (علیہ السلام) معلوم ہوتے ہیں۔ فرمایا: تمہیں کیسے اندازہ ہوا؟ عرض کی: یہ جو ٹوکرے میں ہیں میرے والدین ہیں، یہ ضعیف العمر ہو گئے تو ان کو میں نے ڈر کی وجہ سے اس ٹوکرے میں رکھ لیا۔ میں ہمیشہ ان کو پہلے کھلا پلا کر پھر خود کھاتا تھا۔ میرے ماں باپ روزانہ رگڑ رگڑا کر دعا کیا کرتے تھے کہ اے اللہ پاک! ہمیں حضرت موسیٰ کلیم اللہ (علیہ السلام) کے جلووں میں موت نصیب کرنا۔ ان دونوں کے اس طرح اچانک انتقال فرمانے سے میں نے اندازہ لگایا کہ آپ ہی حضرت سیدنا موسیٰ کلیم اللہ (علیہ السلام) ہوں گے۔ سیدنا موسیٰ کلیم اللہ علیہ السلام نے فرمایا: مبارک ہو کہ اللہ پاک نے تم کو میرا جنت کا ساتھی بنایا ہے۔⁽¹⁾

﴿31﴾ کان فی بنی اسرائیل رجل صالح له ولد صالح فلما حضرة الموت قال لولده

1... نزہۃ المجالس، باب بر الوالدین، 1/198، المطبعة الکاسطیہ مصر

لا تحلف بالله كاذبا ولا صادقا فلما مات تسامع به الناس فتسابق إليه بنو إسرائيل فكان الرجل يقول له لي عند أبيك كذا وكذا من المال فيدفعه إليه حتى افتقر فخرج بزوجه وولديه إلى البحر فانكسرت بهم السفينة فصار كل واحد على لوح فوقم الرجل في جزيرة فناداه مناد أيها الرجل البار لوالديه إن الله تعالى يريد أن يخرج لك كنزا وهو في موضع كذا فكشف عنه فوجده فساق إليه بعض الناس فأحسن إليهم فتسامع الناس به فقصدوه وصارت الجزيرة بلداً وصار الرجل كبيرها فسبع ولده الأكبر بحسن سيرته فقصدته وقربه ولم يعرفه ثم سبع ولده الآخر فقصدته وقربه أيضاً ثم سبع زوج امرأته الذي صارت الزوجة إليه فتوجه بها إليه فلما قرب من الجزيرة ترك البراءة في المركب ودخل عليه ومعه هدية فقر به وقال له نم عندنا الليلة فقال تركت امرأتى في مركب وعاهدتها لا أكل أمرها إلى غيرى فقال أنا أرسل لها رجلين يحسانها هذه الليلة فلما دخل عليها قال أحدهما للآخر قد أمرنا البلك أن نحفظ هذه البراءة ونخاف من النوم فاذكر لي وأنا أذكرك ما رأينا من الأخبار فقال أحدهما كان لي أخ اسمه كاسبك فركب والدنا في البحر من بلد كذا فانكسرت السفينة وفرق الله شبلنا فلما سبع كلامه قال كيف كان اسم والدك قال فلان قال وأمك قال فلانة فتراى عليه وقال أنت أخي ورب الكعبة والأمر تسبع كلامها فلما طلع الفجر جاء الرجل من عند البلك فوجدها في هم عظيم فغضب ورجع إلى البلك وأخبره بذلك فأمر بإحضارها وإحضار البراءة قال لها أيتها البراءة ما الذى رأيت من هذين فقالت أيها البلك دعها يذكران كلامها

البارجة فذكرها ذلك فوثب الملك عن سريرته وقال ألتبنا والله ولدى وقالت البراءة والله أنا أمهما وهو على جمعهم إذا يشاء قد ير فسيحان من فرقهم وجبعهم۔

ماں باپ کی خدمت کا انعام

بنی اسرائیل میں ایک صالح آدمی تھا جب وہ فوت ہونے لگا تو اس نے اپنے نیک بخت لڑکے کو وصیت کی کہ کبھی جھوٹی سچی قسم مت کھانا۔ جب فوت ہو گیا تو لوگوں میں اس کی وفات کی شہرت ہوئی تو بنی اسرائیل کے لوگ اس کے بیٹے کی طرف آنے لگے۔ لوگ اس کے بیٹے کے پاس آکر کہتے کہ تیرے باپ نے ہمارا اتنا مال دینا ہے۔ وہ دے دیتا یہاں تک کہ وہ محتاج ہو گیا۔ پھر اس نے بیوی بچوں کے ساتھ ہجرت کی اور سمندر میں کشتی پر سوار ہوا، اتفاق سے کشتی ٹوٹ گئی اور ہر شخص الگ تختے پر ہو گیا۔ یہ شخص اپنے بچوں سے الگ ایک تختے پر رہ گیا وہ تختہ ایک جزیرے میں جا لگا۔ وہاں سے اس نے آواز سنی: اے اپنے ماں باپ کی خدمت کرنے والے! اللہ تعالیٰ کو یہی محبوب ہے کہ وہ تیرے لیے خزانہ نکال دے، جاؤ فلاں مقام سے خزانہ نکال لو۔ چنانچہ اس نے خزانہ نکال لیا، وہیں اس نے ڈیرا جمایا اور اکناف و اطراف سے لوگ آنے لگے یہاں تک کہ ایک شہر آباد ہو گیا اور وہ سرداری کرنے لگا۔ اس کی سخاوت و خدمت کی شہرت دور دور تک جا پہنچی۔ بڑے لڑکے کو پتہ چلا وہ آیا اور اس سردار کا مقرب بن گیا لیکن پہچان نہ سکا، پھر دوسرے لڑکے نے سنا تو وہ بھی وہیں آ پہنچا اور سردار کا مقرب بن گیا لیکن وہ بھی پہچان نہ سکا۔ جس شخص کے پاس اس کی بیوی تھی وہ بھی اسی شہر میں ایک دن آیا اور اپنی بیوی کو کشتی میں چھوڑ کر تحائف کے ساتھ سردار سے ملاقات کی۔ شام کو واپس جانے لگا تو سردار نے کہا: آج رات ہمارے پاس ہی ٹھہرو۔ وہ کہنے لگا: میں عورت کو کشتی پر اکیلا چھوڑ کر تمہاری خدمت میں

حاضر ہوا تھا اور میں نے اس سے معاہدہ کیا تھا کہ تمہارا معاملہ کسی اور کے سپرد نہیں کروں گا۔ سردار نے کہا: میں وہاں اس کی حفاظت کے لیے دو خاص آدمی بھیج دیتا ہوں۔ چنانچہ اس نے ان ہی دونوں بھائیوں کو اس کی حفاظت کے لیے بھیج دیا۔ وہ کہنے لگے کہ ہمیں بادشاہ نے اس عورت کی حفاظت کے لیے حکم دیا ہے اور ہمیں نیند کا بھی خوف ہے لہذا ہم ایک دوسرے کو اپنی آپ بیتی سنا کر رات گزاریں کہیں ایسا نہ ہو کہ نیند آجائے۔ ان میں سے ایک کہنے لگا: میرا ایک بھائی تھا جس کا نام تمہارے نام جیسا تھا ہمارے والد فلاں شہر سے کشتی میں سوار ہوئے کشتی ٹوٹ گئی اور اللہ نے ہمیں جدا کر دیا، جب اس نے یہ بات سنی تو پوچھا: تمہارے والد کا کیا نام تھا؟ اس نے کہا: فلاں۔ پھر پوچھا: تمہاری والدہ کا کیا نام ہے؟ اس نے کہا: فلائی۔ پھر وہ ایک دوسرے کی جانب محبت سے جھک گئے اور کہا: تم میرے بھائی ہو، اللہ کی قسم، اور ان کی والدہ ان دونوں کی گفتگو سن رہی تھیں۔ جب فجر کا وقت آیا تو وہ شخص بادشاہ کے پاس سے آیا اور اس نے اپنی بیوی کو شدید غم میں مبتلا پایا۔ اسے غصہ آیا تو وہ بادشاہ کے پاس واپس گیا اور اسے تمام احوال کی خبر دی۔ بادشاہ نے حکم دیا کہ دونوں محافظین کو اور اس عورت کو لایا جائے۔ بادشاہ نے عورت سے کہا: تم نے ان دونوں میں کیا دیکھا؟ عورت نے کہا: اے بادشاہ! انہیں اپنی گزشتہ رات کی باتیں بیان کرنے کی اجازت دو۔ پھر دونوں نے اپنی باتیں بیان کیں۔ بادشاہ اپنے تخت سے اٹھ کھڑا ہوا اور کہا: تم دونوں یقیناً میرے بیٹے ہو۔ اور عورت نے کہا: اللہ کی قسم، میں ہی ان کی ماں ہوں، اور وہ جسے چاہے جمع کر سکتا ہے، وہ ہر چیز پر قادر ہے۔ پس اللہ کی تقدیر پر شکر ہے جس نے انہیں جدا کیا اور پھر جمع کیا۔⁽¹⁾

1... نزہۃ المجالس، باب بر الوالدین 1/198، المطبعة الکاستلیہ مصر

﴿32﴾ أن عليا رضي الله عنه سبَّ رجلا يقول حول الكعبة: شعرو:

يا من يجيب دعاء المضطرب في الظلم يا كاشف الضر والبلوى مع السقم
قد نام وفدك حول البيت وانتبهوا وأنت يا حي ويا قيوم لم تنم
هب لي بجلودك ما أخطأت من جرم يا من إليه أشار القوم بالكرم
إن كان عفوك لم يسبق لبعثهم فمن يجود على العاصين بالنعم
فقال يا حسن أدركه فإذا هو رجل حسن الوجه إلا أنه قد شل جانبه الأيمن فقال
أجب أمير المؤمنين فجاء يجرشقه فقال من أنت قال من العرب وكان والدي
يتهاون عن المعاصي فلطبتته على وجهه فركب ناقته وأتى الكعبة وقال: شعرو:

يا من إليه أتى الحجاج من بعد يرجون لطف عزيز واحد صد
هذي منازل ما قد خاب قاصدها فخذ بحقّي يا رحمن من ولدي
فسل منه بجلود منك جانبه يا من تقدس لم يولد ولم يلد
قال فما فرغ حتى أصابني ما ترى فلما رجعت ورأيت في هذه الحالة سألته أن يدعوني
في البوضع الذي دعا على فيه بعد أن رضي عني فخرج على ناقته فسقط عنها فبات
فقال على رضي الله عنه أفلا أعلمك دعاء سمعته من النبي صلى الله عليه وسلم
وسمعه يقول ما دعا به مهوم إلا فرج الله عنه وهو هذا: اللهم إني أسألك يا عالم
الخفية يا من السواء بقدرته مبنية. ويا من الأرض بقدرته مدحية. ويا من
الشمس والقمر بنور جلاله مشرقة مضيئة، ويا مقبلا على كل نفس زكية. ويا مسكن
رعب الخائفين وأهل البلية ويا من حوائج الخلق عنده مقضية ويا من نجي يوسف
من العبودية. ويا من ليس له بواب ينادى ولا صاحب يغشى، ولا وزير يؤتى ولا غيره

رب یدعی۔ ولا یزداد علی الحوائج إلا کرہما وجودا صل علی محمد وآلہ وأعطنی
سؤالاً إنک علی کل شیء قدير یا حی یا قیوم یا أرحم الراحمین ثم قال رضی اللہ عنہ
تمسک بهذا الدعاء فإنه کنز من کنوز العرش فدعا بہ الرجل فعافاه اللہ تعالیٰ ثم
رأى النبی صلی اللہ علیہ وسلم فی المنام فسأله عن هذا الدعاء هو اسم اللہ الأعظم۔
حضرت علی رضی اللہ عنہ نے ایک شخص کو کعبہ کے گرد یہ اشعار پڑھتے ہوئے سنا:

(ترجمہ:) اے وہ! جو بے چین و بے تاب ہو جانے والوں کی تاریکی میں دعا سنتا
ہے۔ اے ضرر و بلا اور بیماری کو دور کرنے والے! بیت اللہ کے گرد تیرے قاصد سوئے
اور بیدار ہو گئے۔ اور اے حی قیوم! تو نہیں سوتا۔ اپنی بخشش سے میرا جرم معاف
فرمادے۔ اے وہ! جس کی طرف لوگ بخشش کا اشارہ کرتے ہیں۔ اگر تیری معافی
مجرم کی خبر نہ لے گی تو گناہ گاروں کو نعمتیں دے کر کون بخشش و احسان کرے گا۔

یہ اشعار سننے کے بعد حضرت علی رضی اللہ عنہ نے کہا: اے حسن! ذرا اس شخص کو
بلانا، انہوں نے جا کر دیکھا تو معلوم ہوا کہ ایک خوبصورت چہرے والا آدمی ہے مگر اُس
کی دائیں جانب شل ہے۔ حضرت حسن رضی اللہ عنہ نے اس سے کہا: چلو تمہیں امیر
المؤمنین بلاتے ہیں۔ وہ اپنا آدھا دھڑ گھسیٹتا ہوا آیا۔ حضرت علی رضی اللہ عنہ نے فرمایا: تم
کون ہو؟ اُس نے کہا: عربی ہوں۔ میرا باپ مجھے گناہوں سے منع کیا کرتا تھا۔ ایک دن
میں نے اُس کے چہرہ پر ایک تھپڑ مار دیا وہ اونٹنی پر سوار ہو کر کعبہ میں آیا اور یہ اشعار
پڑھ کر مجھے بد دعا دی:

(ترجمہ:) اے وہ ذات! جس کی طرف دور سے حاجی آتے ہیں۔ خدائے عزیز بکتا

بے نیاز کے لطف کے امیدوار ہوتے ہیں۔ یہ ایسے مقامات ہیں جن کا قصد کرنے والا نامراد نہیں رہتا، اے رحمن! میرے بیٹے سے میرا حق لے اور اپنے جود کے طفیل اس کی ایک جانب شل کر دے۔ اے وہ جو پاک ہے نہ وہ کسی سے پیدا ہوا اور نہ اس سے کوئی پیدا ہوا۔

میرا والد یہ اشعار پڑھ کر فارغ بھی نہ ہونے پایا تھا کہ میں اس مصیبت میں مبتلا ہو گیا جس میں آپ دیکھ رہے ہیں۔ جب اُس نے واپس آکر میری یہ حالت دیکھی تو میں نے اُس کے راضی ہو جانے کے بعد عرض کی: جس مقام پر مجھے بد دعا دی تھی وہیں میرے لیے دعا کیجئے۔ وہ اپنی اونٹنی پر سوار ہو کر نکلا قضاۃ الہی سے گر پڑا اور فوت ہو گیا۔ اس پر حضرت علی رضی اللہ عنہ نے فرمایا: تو کیا میں تجھے ایک ایسی دعا نہ سکھا دوں جو میں نے نبی کریم صلی اللہ علیہ والہ وسلم سے سنی ہے، میں نے آپ صلی اللہ علیہ والہ وسلم کو یہاں تک فرماتے ہوئے سنا کہ کوئی غمزدہ ایسا نہیں جس نے یہ دعا پڑھی ہو اور اس کی مصیبت دور نہ ہوئی ہو، اور وہ دعا یہ ہے:

(ترجمہ:) اے اللہ! میں تجھ سے عرض کرتا ہوں۔ اے پوشیدہ اشیا کے جاننے والے! اے وہ جس کی قدرت سے آسمان بنے ہیں اور وہ جس کی قدرت سے زمین پھیلی ہوئی ہے اور اے وہ جس کے نورِ جلال سے آفتاب و ماہ روشن اور منور ہیں۔ اے ہر پاک نفس پر متوجہ ہونے والے اور اے ڈرنے والوں کا ڈر اور مصیبت زدوں کا خوف ساکن کرنے والے اور اے وہ جس کے ہاں مخلوق کی حاجات پوری ہوتی ہیں اور اے وہ جس نے یوسف علیہ السلام کو غلامی سے نجات دی۔ اے وہ جس کا کوئی دربان ندا کرنے

والا، نہ کوئی حاشیہ بردار اور نہ کوئی اس کا وزیر ہے جس کے پاس کوئی آئے۔ نہ اُس کے سوا کوئی رب ہے جسے پکارا جائے اور حاجتوں پر وہ جو دو بخشش بھی زیادہ کرتا ہے۔ اے اللہ! حضرت محمد ﷺ والہ و سلم اور ان کی آل پر درود بھیج اور میری عرض پوری فرما۔ اے خود سے زندہ اور قائم رہنے والی ذات اور اے سب سے بڑھ رحم کرنے والے! بے شک تو ہر شے پر قادر ہے۔

پھر حضرت علی رضی اللہ عنہ نے فرمایا: اس دعا کو تھام لے کیونکہ یہ عرش کے خزانوں میں سے ایک خزانہ ہے۔ چنانچہ اس شخص نے یہ دعا پڑھی اور خدا نے اسے صحت عطا فرمائی پھر اُس نے نبی کریم ﷺ کو خواب میں دیکھا اور آپ سے اس دعا کے متعلق پوچھا تو آپ نے ارشاد فرمایا: یہ اللہ تعالیٰ کا اسم اعظم ہے۔⁽¹⁾

﴿33﴾ عبد الرحمن بن أحمد، يقول: سعت أبي، يقول: جاءت امرأة إلى ابن مخذل، فقالت: إن ابني قد أسره الروم، ولا أقدر على مال أكثر من دويرة، ولا أقدر على بيعها، فلو أشمت إلى من يفديه بشيء، فليس له ليل، ولا نهار، ولا نوم، ولا قرار، فأطرق الشيخ وحرك شفتيه، فبشنا مدة، فجاءت المرأة ومعها ابنها وأخذت تدعوه، وقالت: حديث يحدثك به، فقال الشاب: كنت في يدي بعض ملوك الروم مع جماعة من الأسارى، وكان له إنسان يستخدمنا كل يوم، فخرج إلى الصحراء لنخدمه، ثم يردنا وعلينا قيودنا، فبينما نحن نجيء من العمل بعد المغرب، انفتح القيد من رجلى ووقع على الأرض، ووصف اليوم والساعة، فوافق الوقت

1... نزہۃ المجالس، 1/200، المطبعة الكاسطية مصر، الغنية لطالبي طريق الحق، 1/243 دار احیاء التراث العربی

الذی جاءت فيه المرأة ودعى الشيخ، قال: فنهض الذی كان یحفظنی فصاح علی، وقال: كسرت القید؟ قلت: لا إنه سقط من رجلی، قال: فتحیروا خبر صاحبہ، وأحضر الحداد وقیدونی، فلما مشیت خطوات سقط القید من رجلی، فتحیروا فی أمری، فدعوا رهبانہم، فقالوا لی: ألك والدۃ؟ قلت: نعم، قالوا: قد وافق دعاؤھا الإجابة، وقالوا: أطلقك الله، فلا یكنننا أن نقیدك، فردونی، وأصبحونی إلى ناحية المسلمین.

رومیوں کی قید سے رہائی

عبدالرحمن بن احمد بیان کرتے ہیں کہ میں نے اپنے والدِ گرامی رحمۃ اللہ علیہ سے سنا ہے وہ فرماتے تھے: حضرت ابنِ مغلد رحمۃ اللہ علیہ کے پاس ایک خاتون آئی اور کہا: میرے بیٹے کو رو میوں نے قیدی بنا لیا ہے۔ ایک جھونپڑی کے سوا میری کوئی ملکیت نہیں ہے، اگر اسے بھی بیچ دوں تو رہوں گی کہاں؟ اگر آپ کسی کو اشارہ فرمادیں تو وہ فدیہ دے کر میرے بیٹے کو آزاد کرادے کیونکہ وہ بہت بے قرار ہے، اسے نہ رات کو نیند آتی ہے اور نہ دن کو آرام ملتا ہے۔ شیخ مراقبہ میں گئے اور اپنے ہونٹوں کو حرکت دی جیسے کچھ پڑھ رہے ہوں، پھر کچھ مدت گزری تو ایک دن وہ عورت دوبارہ آئی اور اب اس کا بیٹا بھی ساتھ تھا اور وہ شیخ کو دعائیں دینے لگی اور کہنے لگی: یہ جوان آپ کو اپنی آپ بیتی خود سنائے گا۔ چنانچہ اس جوان نے بیان کیا کہ میں روم کے بعض سرداروں کے قبضہ میں قیدیوں کے ایک گروہ کے ساتھ تھا۔ ایک آدمی ہم پر کام کروانے کے لیے معین تھا، جو ہر روز ہمیں لے جاتا اور ہم سے مختلف خدمات اور کام لیتا تھا۔ وہ ہمیں صحرا کی طرف لے کر جاتا، تاکہ ہم اس کے کام کریں، خدمت لینے کے بعد وہ شام کو ہمیں واپس

لے آتا اور ہمارے پاؤں میں بیڑیاں لگی رہتی تھیں۔ ایک دن جب ہم کام سے واپس آرہے تھے اور یہ مغرب اور عشاء کے درمیان کا وقت تھا تو اچانک میرے پاؤں سے بیڑیاں کھل کر زمین پر گر گئیں، نوجوان نے وہ دن اور وہ گھڑی بتائی اور یہ وہی دن اور وہی ساعت تھی، جس میں وہ عورت شیخ کی خدمت میں آئی تھی اور شیخ نے اس کے لیے دعا کی تھی۔ (نوجوان نے کہا: میرا محافظ اور نگران فوراً اٹھا اور اس نے چلا کر مجھے کہا: تو نے خود بیڑی کو توڑا ہے۔ میں نے کہا: نہیں میں نے اس کو نہیں توڑا بلکہ یہ خود ٹوٹ کر میرے پاؤں سے نیچے گر گئی۔ کہا: لوگ یہ خبر سن کر حیرت زدہ رہ گئے۔ محافظ نے لوہار کو بلوا کر دوبارہ بیڑیاں پہنا دیں ابھی میں چند قدم ہی چلا ہوں گا کہ بیڑی پھر ٹوٹ کر میرے پاؤں سے زمین پر گر گئی۔ وہ لوگ میرے معاملہ میں حیران تھے تو انہوں نے اپنے راہبوں (پادریوں) کو بلایا۔ انہوں نے مجھ سے پوچھا: کیا تمہاری والدہ زندہ ہے؟ میں نے جواب دیا: ہاں۔ انہوں نے کہا: تیری ماں کی آرزو قبول ہو گئی ہے اور کہنے لگے: اللہ تعالیٰ نے تجھے آزاد فرما دیا ہے، اب ہمارے لیے تجھے قید میں رکھنا ممکن نہیں رہا۔ چنانچہ انہوں نے مجھے واپس لوٹا دیا اور مجھے مسلمانوں کے علاقہ کی طرف چھوڑ گئے۔⁽¹⁾

﴿34﴾ عن مالک بن دینار قال: بینا أنا أطوف بالبيت الحرام، وقد أعجبنى كثرة الحجاج والمعتبرين، فقلت: يا ليت شعري من المقبول فيهم فأهنيه؟ ومن المردود منهم، فأعزيه؟ فلما كان في الليل أريت في منامي كأن قائلاً يقول: مالک بن دینار تتفكر في الحاج والمعتبرين، قد والله غفر الله للقوم أجمعين، الصغير والكبير،

1... البر والصلوة لابن الجوزي، ص 121 مؤسسة الكتب الثقافية، بيروت

والذکر والأنثی، الأسود والأبيض، والعینی والأعجی، ما خلا رجل واحد، فإن الله عليه غضبان، وقد رد عليه حجه و ضرب به وجهه قال مالك فنتب بديلة لا يعلبها إلا الله عز وجل، وحسبت أن أكون ذلك الرجل، فلما كان في الليلة الثانية رأيت في منامي مثل ذلك، غير أنه قبل لي ولست ذلك الرجل، بل هو رجل من خراسان، من مدينة تدعى بلخ، يقال له: محمد بن هرون البلخي، الله عليه غضبان، وقد رد عليه حجه، وضرب وجهه. قال مالك: فلما أصبحت أتيت قبائل خراسان وهم مجتمعون بهكة، ثم سلبت وقلت: أفيكم البلخيون؟ قالوا: نعم. فقلت فيكم رجل يقال له: محمد بن هرون البلخي قالوا: بخ بخ يا مالك تسأل عن رجل ليس بخراسان أعبد ولا أزهّد منها فعجبت من جليل الشناء عليه، وما رأيت في منامي فقلت أرشدوني إليه. قالوا: إنه منذ أربعين سنة يصوم النهار، ويقوم الليل، ولا يأوى إلا الخراب، تظنه في خراب مكة فجعلت أجول في الخراب، وإذا به قائم خلف جدار، وإذا يده اليمنى مقطوعة معلقة في عنقه، وقد ثقب ترقويه، فأدخل فيها سلسلة، ومدها إلى قيديّن في قدميه، وهو ساجد وراكع، فلما أحس بهمس قدمي من ورائه انفتل، فقال: من تكون؟ ومن أين تكون؟ فقلت: أنا مالك بن دينار من أهل البصرة. قال: أنت مالك الذي يذكر عنك أهل العراق العلم والزهد؟ قلت: العالم الله عز وجل، والزاهد عمر بن عبد العزيز، قد يرعى الدنيا، فزهّد فيها، وأنا أزهّدني الفقر. قال: يا مالك، فماذا جاء بك إلى قد رأيت لي رؤيا أقصصها على، فقلت: أستحي أن أقصصها عليك، قال: لا تستحي يا مالك، فقصصتها عليه، فبكى

طویلاً، وقال: یا مالک هذه الرؤیا ترى لی منذ أربعین سنة یراهانی کل سنة رجل زاهد، مثلك إنی من أهل النار، قلت: بینک وبين الله ذنب عظیم؟ قال: نعم ذنبی عظیم أعظم من السماوات والأرض والكرسى والعرش قلت: یا هذا حدثنی بذنبک لأحذر الناس العمل به، قال: یا مالک، کنت رجل أكثر شرب هذا البسکر، فشربت يوماً عند خدن لی حتی إذا ثبلت وزال عقلی، خرجت فأتییت منزلی فقرعت الباب علی أهلی، وكانت ابنة عمی، ففتحت الباب، فدخلت فإذا والدتی تحصب تنوراً لنا حتی: قد أبيض جوفه فلما رأتنی أتبايل بسکری، أقبلت علی تغطینى وتقول: هذا آخر یوم من شعبان، وأول لیلة من رمضان، یصبح الناس غداً صواماً، وتصبح أنت سکراناً، أما تستحی من الله، فرفعت یدی فلکذتها، فقالت تعست فغضبت من قولها فحصلتها بسکری فرمیتها فی التتور، فلما رأتنی امرأتی، حصلتنی فأدخلتنی القیطون وأجافت الباب فی وجهی مخافة أن تسبع الجیران. فلما کان فی آخر اللیل، وذهب سکری، ورجع ذهنی دعوت ابنة عمی لتفتح الباب، فأجابتنی بجواب فیہ جفاء، فقلت: ویلک ما هذا الجفاء الذی لم أعرفه منك؟ فقالت: تستأهل أن لا أرحبک قلت: ولم؟ قالت: قد قتلت أمک، رمیت بهانی التتور فقد احترقت، فلما سمعت ذلك لم أتبايلک أن قلعت الباب، وخرجت إلی التتور، فإذا هی فیہ کالریغیف المحترق، فالتفت فإذا أنا بقدم، فوضعت یدی علی عتبة الباب فقطعتها بیدي الشبال، وثقبت ترقوی فأدخلت فیها السلسلة، وقیدت قدمی هذین القیدین، وكان ملک ثمانية آلاف دینار، فتصدقت بها قبل مغیب الشمس

واعتقت ستة وعشرين جارية وثلاثة وعشرين عبداً وأوقفت ضياعي في سبيل الله، وأنا منذ أربعين سنة أصوم النهار، وأقوم الليل، ولا أفطر إلا في كل أربعين يوماً على قبضة حصص، وأحج البيت الحرام في كل سنة، ويرى لي في كل سنة رجل عالم مثلك مثل هذه الرؤيا قال مالك: فنفضت يدي في وجهه، وقلت يا مشؤم كدت أن تحرق الأرض ومن عليها بنارك، وغبت عنه بحيث أسبع حسه، ولا أرى شخصه، فرفع يده إلى السماء وجعل يقول: يا فارح الهم وكاشف الغم مجيب دعوة البضطين يا ركني الوثيق يا خالق البحر العميق يا إلهي بالتحقيق يا فتاح يا من بيده لكل خير مفتاح أعوذ برضاك من سخطك وبعافاتك من عقوبتك، وأعوذ بك منك، لا أحصى ثناء عليك، أنت كما أثنيت على نفسك، لا تقطع رب رجائي، وأنا أرجوك، ولا تخيب دعائي، وأنا أدعوك، أسألك لذة العيش قبل الموت، ولذة النظر إلى وجهك الكريم. قال مالك: فأتيت منزلي، فرأيت النبي ﷺ في منامي، وهو يقول: يا مالك، لا تقنط الناس من رحمة الله، ولا تيأسهم من عفوه، إن الله عز وجل قد اطلع من البلاء الأعلى على محمد بن هارون، فاستجاب له دعوته، وأقاله عثرته أغد إليه، فقل له: إن الله يجبع الأولين والآخرين يوم القيامة في صعيد، فيقتص للجباء من القرناء، ولا يذهب عليه مثقال ذرة، ويقول تبارك وتعالى: وعزني وجلالي لأجزين اليوم بعشر معشار الذر حتى اقتص للظالم من ظلمه، ويجبع بينك يا محمد بن هارون وبين أمك، فيحكم لها عليك، ويأمر الملائكة يقودونك بسلاسل غلاظ إلى النار، فإذا قذفت فيها مقدار ثلاثة أيام من أيام الدنيا

ولیالیہا؛ لأني آليت على نفسي أن لا يشرب المسكر عبد من عبيدي ويقتل النفس التي حرّمتُ إلا أذيقه طعم النار، ولو كان إبراهيم خليلي، ثم أطرَح في قلب أمك الرحمة لك، فآلهمها أن تستوهبك مني، فأهبك لها، فتأخذ بيدها، فتدخلان الجنة. قال مالك: فلما أصبحت غدوت إلى الشيخ، وأخبرته برؤياي، فوالذي قبض روحه لكانها كانت حياته حصاة طرحت في طشت فيه ماء، فبات رحمه الله، فكننت فيبن صلى عليه.

چالیس سال سے ایک گناہ کی توبہ

حضرت مالک بن دینار رحمۃ اللہ علیہ فرماتے ہیں: ایک مرتبہ میں حج کے ایام میں خانہ کعبہ کا طواف کر رہا تھا۔ حاجیوں اور عمرہ کرنے والوں کی اتنی کثرت تھی کہ انہیں دیکھ کر تعجب ہوتا تھا۔ میرے دل میں یہ خواہش ابھری کہ کاش! کسی طرح مجھے معلوم ہو جائے کہ ان لوگوں میں سے اللہ پاک کی بارگاہ میں کون مقبول ہے تاکہ میں اس کو مبارکباد دوں اور جس کے بارے میں معلوم ہو جائے کہ یہ مردود ہے اور اللہ پاک کی بارگاہ میں اس کا حج قبول نہیں تو اس کو نیکی کی دعوت دوں اور اس کے لئے دعا کروں۔ جب رات کو میں سویا تو خواب میں کسی کہنے والے نے کہا: اے مالک بن دینار! کیا تو حاجیوں اور عمرہ کرنے والوں کے بارے میں فکر مند ہے؟ سن! اس مرتبہ اللہ پاک نے ہر چھوٹے بڑے، مرد و عورت، سفید و سیاہ رنگت والے، عربی و عجمی الغرض ہر حج اور عمرہ کرنے والے کو بخش دیا ہے لیکن ایک شخص کی مغفرت نہیں کی گئی، اللہ پاک کا اس شخص پر بہت زیادہ غضب ہے اور اللہ پاک اس سے ناراض ہے۔ اس کا حج قبول

نہیں کیا گیا بلکہ اس کے منہ پر مار دیا گیا ہے۔ حضرت مالک بن دینار رحمۃ اللہ علیہ فرماتے ہیں: اس خواب کے بعد میری جو حالت ہوئی اسے اللہ پاک ہی بہتر جانتا ہے۔ میں نے یہ گمان کیا کہ شاید وہ شخص میں ہی ہوں اور اللہ پاک مجھ سے ناراض ہے۔ میں بہت پریشان رہا۔ سارا دن اسی غم اور فکر میں گزر گئی پھر دوسری رات تھوڑی دیر کے لئے میری آنکھ لگی تو پھر مجھے اسی طرح کا خواب آیا اور ایسی ہی غیبی آواز سنائی دی، پھر کہا گیا: اے مالک بن دینار! تو وہ نہیں جس کا ذکر کیا جا رہا ہے بلکہ وہ تو خراسان کا ایک شخص ہے جو بلخ شہر میں رہتا ہے، اس کا نام محمد بن ہارون بلخی ہے۔ اللہ پاک اس سے شدید ناراض ہے، اس کا حج مردود ہے اور اس کے منہ پر مار دیا گیا ہے۔ حضرت مالک بن دینار رحمۃ اللہ علیہ فرماتے ہیں: میں صبح خراسان سے آئے ہوئے حاجیوں کے قافلے میں گیا انہیں سلام کیا اور ان سے پوچھا: کیا تم میں بلخ شہر کے حاجی موجود ہیں؟ انہوں نے کہا: ہاں! ہم میں بلخ کے کئی حاجی موجود ہیں۔ میں نے پھر پوچھا: کیا تم میں کوئی محمد بن ہارون بلخی ہے؟ انہوں نے کہا: مر حبا! اس نیک شخص کو کون نہیں جانتا، اس سے بڑھ کر عابد و زاہد پورے خراسان میں کوئی نہیں۔ (حضرت سیدنا مالک بن دینار رحمۃ اللہ علیہ فرماتے ہیں کہ) مجھے ان لوگوں کی زبانی اس کی تعریف سن کر بڑا تعجب ہوا کیونکہ خواب میں معاملہ اس کے برعکس تھا۔ بہر حال میں نے ان سے پوچھا: اس وقت وہ کہاں ہو گا؟ لوگوں نے کہا: وہ چالیس سال سے مسلسل روزے رکھ رہا ہے اور ساری ساری رات عبادت میں گزار دیتا ہے، اگر تم اسے تلاش کرنا چاہتے ہو تو مکہ مکرمہ کی کسی ویران جگہ میں تلاش کرو وہ ایسی ہی جگہوں میں قیام کرتا ہے۔ ان لوگوں سے یہ معلومات حاصل کرنے کے بعد

میں مکہ شریف کے ویران علاقے کی طرف گیا اور ابن ہارون کو تلاش کرنے لگا۔ بالآخر ایک دیوار کے پیچھے میں نے ایک شخص کو دیکھا۔ میں نے جان لیا کہ یہی ابن ہارون ہے۔ اس کی حالت یہ تھی کہ اس کا سیدھا ہاتھ کٹا ہوا تھا اور اس ہاتھ کی ہڈی میں سوراخ کر کے زنجیر ڈلی ہوئی تھی اور اس نے اپنے کٹے ہوئے ہاتھ کو زنجیر کی مدد سے گردن سے ٹکایا ہوا تھا۔ اسی طرح اس نے اپنے قدموں میں بھی بیڑیاں ڈال رکھی تھیں اور وہ مشغول عبادت تھا۔ جب اس نے میرے قدموں کی آہٹ سنی تو وہ میری طرف متوجہ ہوا اور کہنے لگا: اے اللہ پاک کے بندے! تو کون ہے اور کہاں سے آیا ہے؟ میں نے کہا: میرا نام مالک بن دینار ہے اور میں بصرہ کا رہنے والا ہوں۔ وہ کہنے لگا: اچھا! تم وہی مالک بن دینار ہو جن کی علمیت اور زہد و تقویٰ کے ڈنکے پورے عراق میں بج رہے ہیں۔ میں نے کہا: عالم تو اللہ پاک کی ذات ہے اور زاہد و عابد حضرت سیدنا عمر بن عبد العزیز رحمۃ اللہ علیہ ہیں جو چاہتے تو خوب عیش و عشرت سے زندگی گزار سکتے تھے مگر بادشاہت کے باوجود انہوں نے زہد و تقویٰ اختیار کیا۔ مجھے تو دنیاوی نعمتیں میسر ہی نہیں اس لئے ان سے دور ہوں۔ اُس نے مجھ سے کہا: اے مالک بن دینار! تم میرے پاس کس لئے آئے ہو؟ اگر تم نے میرے بارے میں کوئی خواب دیکھا ہے تو بیان کرو۔ میں نے کہا: مجھے تمہارے سامنے وہ خواب بیان کرتے ہوئے شرم محسوس ہو رہی ہے۔ تو وہ کہنے لگا: اے مالک بن دینار! تم نے جو خواب دیکھا ہے وہ بیان کرو اور مجھ سے شرم نہ کرو۔ (حضرت سیدنا مالک بن دینار رحمۃ اللہ علیہ فرماتے ہیں کہ) بالآخر میں نے اسے اپنا خواب سنایا۔ خواب سن کر وہ کافی دیر تک روتا رہا، پھر کہنے لگا: اے مالک بن دینار!

مسلل چالیس سال سے میرے بارے میں حج کے موقع پر اسی طرح کا خواب کسی نیک و زاہد بندے کو دکھایا جاتا ہے اور اسے بتایا جاتا ہے کہ میں جہنمی ہوں۔ حضرت سیدنا مالک بن دینار رحمۃ اللہ علیہ فرماتے ہیں کہ یہ باتیں سن کر میں نے اس سے پوچھا: کیا تیرے اور اللہ پاک کے درمیان کوئی بہت بڑا گناہ حائل ہے؟ اس نے کہا: ہاں! میرا گناہ زمین و آسمان اور عرش و کرسی سے بھی بڑا ہے۔ میں نے کہا: مجھے تم اپنا وہ گناہ بتاؤ تاکہ میں لوگوں کو اس کے ارتکاب سے بچاؤں اور انہیں اس گناہ سے ڈراؤں جس کی سزا تم بھگت رہے ہو۔ تو وہ کہنے لگا: اے مالک بن دینار! میں شراب کا عادی تھا اور ہر وقت شراب کے نشے میں مدہوش رہتا۔ ایک مرتبہ میں اپنے ایک شرابی دوست کے پاس گیا۔ میں نے وہاں خوب شراب پی پھر جب مجھ پر نشہ طاری ہونے لگا اور میری عقل پر پردہ پڑ گیا تو میں نشے کی حالت میں گر تا پڑتا اپنے گھر پہنچا اور دروازہ کھٹکھٹایا۔ میری زوجہ نے دروازہ کھولا۔ میں گھر میں داخل ہوا تو میری والدہ تنور میں آگ جلا کر لکڑیاں ڈال رہی تھی اور اس میں خوب آگ بھڑک رہی تھی۔ جب میری والدہ نے مجھے نشے کی حالت میں دیکھا تو میری طرف آئی۔ میں لڑکھڑا کر گرنے لگا تو اس نے مجھے تھام لیا اور کہنے لگی: آج شعبان المعظم کی آخری تاریخ ہے اور رمضان المبارک کی پہلی رات شروع ہونے والی ہے، لوگ صبح روزہ رکھیں گے اور تیری صبح اس حالت میں ہوگی کہ تو شراب کے نشے میں ہوگا، کیا تجھے اللہ پاک سے حیا نہیں آتی؟ یہ سن کر مجھے غصہ آگیا اور میں نے ایک گھونسا اپنی والدہ کے سینے پر مارا اور اسے اٹھا کر جلتے ہوئے تنور میں ڈال دیا، میں اس وقت نشے میں تھا اور میرے ہوش و حواس بحال نہ

تھے، جب میری زوجہ نے یہ دردناک منظر دیکھا تو اس نے مجھے دھکیل کر ایک کوٹھڑی میں بند کر دیا اور باہر سے کنڈی لگادی تاکہ پڑوسی میری آواز نہ سن سکیں اور انہیں معاملے کی خبر نہ ہو۔ میں اسی طرح نشے کی حالت میں پڑا رہا جب رات کافی گزر گئی تو مجھے ہوش آیا اب میرا نشہ دور ہو چکا تھا۔ میں دروازے کی طرف بڑھا تو دروازہ بند تھا۔ میں نے اپنی نایاب بیٹی کو آواز دی کہ دروازہ کھولو۔ اس نے بڑے سخت لہجے میں جواب دیا: میں دروازہ نہیں کھولوں گی۔ میں نے کہا: آخر تم مجھ سے اتنی ناراض کیوں ہو؟ آخر میں نے ایسی کون سی خطا کی ہے؟ اس نے کہا: تُو نے اتنی بڑی خطا کی ہے کہ تُو اس لائق ہی نہیں کہ تجھ پر رحم کیا جائے۔ میں نے کہا: آخر بات کیا ہے؟ مجھے بھی تو معلوم ہو کہ میں نے کیا بُری حرکت کی ہے؟ میری زوجہ نے کہا: تُو نے اپنی ماں کو قتل کر دیا ہے اور اُسے جلتے ہوئے تنور میں ڈال دیا ہے اور اب وہ جل کر کوئلہ بن چکی ہے۔ جب میں نے یہ بات سنی تو مجھ سے نہ رہا گیا اور میں نے دروازہ اُکھاڑ پھینکا اور تنور کی طرف لپکا، جب تنور میں دیکھا تو میری والدہ جل کر کوئلہ ہو چکی تھی۔ میں یہ حالت دیکھ کر بہت افسردہ ہوا اور اُلٹے قدموں ٹوٹے ہوئے دروازے کی طرف بڑھا اپنا ہاتھ چوکھٹ پر رکھا اور اس ہاتھ کو کاٹ ڈالا جس سے میں نے اپنی ماں کو گھونسا مارا تھا، پھر میں نے لوہا گرم کر کے اس ہاتھ کی ہڈی میں سوراخ کیا اور اس میں زنجیر ڈال کر گلے میں لٹکا لیا پھر اپنے دونوں پاؤں میں بھی بیڑیاں ڈال لیں۔ اس وقت میری ملکیت میں اُٹھ ہزار دینار تھے وہ سب کے سب میں نے غروبِ آفتاب سے قبل صدقہ کر دیئے۔

26 لونڈیاں اور 23 غلام آزاد کئے اور اپنی تمام جائیداد اللہ پاک کے نام پر وقف

کر دی۔ اب مسلسل چالیس سال سے میری یہ حالت ہے کہ دن میں روزہ رکھتا ہوں اور ساری ساری رات اپنے پروردگار عزوجل کی عبادت کرتا ہوں اور چالیس دن کے بعد کھانا کھاتا ہوں۔ صرف افطاری کے وقت تھوڑا سا پانی اور کوئی معمولی سی چیز کھا لیتا ہوں۔ میں ہر سال حج کرنے آتا ہوں اور ہر سال کسی عالم و زاہد کو میرے متعلق ایسا ہی خواب دکھایا جاتا ہے جیسا تم کو دکھایا گیا ہے۔ حضرت سیدنا مالک بن دینار رحمۃ اللہ علیہ فرماتے ہیں: یہ سن کر میں نے اس کے چہرے کی طرف اپنا ہاتھ بڑھایا اور کہا: اے منحوس انسان! قریب ہے کہ جو آگ تجھ پر نازل ہونے والی ہے وہ ساری زمین کو جلا ڈالے۔ پھر میں وہاں سے ایک طرف ہو گیا اور ایک جگہ چھپ گیا تاکہ وہ مجھے نہ دیکھ سکے۔ جب اس نے محسوس کیا کہ میں جاچکا ہوں تو اس نے اپنا ہاتھ آسمان کی طرف اٹھایا اور اللہ پاک سے اس طرح مناجات کرنے لگا: اے غموں اور مصیبتوں کو دور کرنے والے! اے مجبور اور پریشان حال لوگوں کی دعائیں قبول کرنے والے! اے میری اُمیدوں کی لاج رکھنے والے! اے گہرے سمندروں کو پیدا کرنے والے! اے میرے پاک پروردگار! اے وہ ذات جس کے دستِ قدرت میں تمام بھلائیاں ہیں! میں تیری رضا چاہتا ہوں اور تیری ناراضی سے پناہ مانگتا ہوں، تُو اپنے عفو و کرم کے صدقے مجھے عذاب سے محفوظ رکھ اور مجھے اپنی ناراضی سے بچا۔ اے میرے پاک پروردگار! میں کما حقہ تیری تعریف نہیں کر سکتا، تُو ایسا ہی ہے جیسا تُو نے اپنی تعریف خود بیان فرمائی، اے میرے رحیم و کریم پروردگار! تُو میری اُمیدوں کی لاج رکھ لے، بے شک میں تجھ سے تیری رحمت کا طالب ہوں۔ (مجھے یقین ہے) کہ تُو میری دعا کو رد

نہیں کرے گا۔ میں صرف تجھ ہی سے دعا کرتا ہوں۔ اے اللہ پاک! موت سے پہلے مجھے اپنی رضا کا مشرہ سنا دے اور مجھے اپنے عفو و کرم کی ایک جھلک دکھا دے۔ حضرت سیدنا مالک بن دینار رحمۃ اللہ علیہ فرماتے ہیں کہ اس کی یہ رقت انگیز مناجات سن کر میں اپنی منزل کی طرف لوٹ آیا۔ پھر جب رات کو نیند آئی تو مجھے خواب میں پیارے نبی پاک ﷺ کی زیارت ہوئی۔ آپ ﷺ نے ارشاد فرمایا: اے مالک بن دینار! تو لوگوں کو اللہ کی رحمت اور اس کے عفو و کرم سے مایوس مت کر۔ بے شک اللہ پاک محمد بن ہارون کے افعال سے باخبر ہے اور اللہ پاک نے اس کی دعا قبول فرما کر اس کی لغزشوں اور خطاؤں کو معاف فرما دیا ہے تو صبح اس کے پاس جانا اور اس سے کہنا: بے شک اللہ پاک بروز قیامت میدانِ محشر میں تمام اولین و آخرین کو جمع فرمائے گا۔ اگر کسی سینک والے جانور نے بغیر سینک والے جانور کو مارا ہو گا تو اس کو بدلہ دلوائے گا اور ذرے ذرے کا حساب لے گا۔ اللہ پاک فرماتا ہے: مجھے اپنی عزت و جلال کی قسم! میں ذرے ذرے کا حساب لوں گا اور اگر کسی نے ذرہ بھر بھی ظلم کیا ہو گا تو مظلوم کو ظالم سے اس کا حق دلواؤں گا۔ اے ابن ہارون! کل بروز قیامت اللہ پاک تجھے اور تیری ماں کو اکٹھا کرے گا اور تیرے بارے میں فیصلہ ہو گا۔ فرشتے تجھے مضبوط زنجیروں میں جکڑ کر جہنم کی طرف دھکیل دیں گے پھر تو دنیوی تین دن اور تین راتوں کے برابر جہنم کی آگ کا مزہ چکھے گا کیونکہ اللہ پاک فرماتا ہے: میں نے اپنے اوپر یہ بات لازم کر لی ہے کہ میرا جو بندہ بھی ناحق کسی جان کو قتل کرے گا یا شراب پئے گا تو میں اسے جہنم کی آگ کا مزہ ضرور چکھاؤں گا اگرچہ وہ کیسا ہی برگزیدہ کیوں نہ ہو۔

اے ابن ہارون! پھر اللہ پاک تیری ماں کے دل میں تیرے لئے رحم ڈالے گا اور اس کے دل میں یہ بات ڈال دے گا کہ وہ اللہ پاک سے عرض کرے کہ اے اللہ پاک! تُو میرے بیٹے کو بخش دے۔ پھر اللہ پاک تجھے، تیری والدہ کے حوالے کر دے گا، تیری والدہ تیرا ہاتھ پکڑ کر تجھے جنت میں لے جائے گی۔ حضرت مالک بن دینار رحمۃ اللہ علیہ فرماتے ہیں: جب صبح ہوئی تو میں فوراً ابن ہارون کے پاس گیا اور اسے بشارت دی کہ آج رات خواب میں مجھے پیارے آقا صلی اللہ علیہ وآلہ وسلم کی زیارت نصیب ہوئی۔ آپ صلی اللہ علیہ وآلہ وسلم نے مجھے تیرے بارے میں اس طرح بتایا ہے پھر میں نے اسے اپنا پورا خواب سنایا۔ خدا کی قسم! میرا خواب سن کر وہ جھوم اُٹھا اور اس کی روح اس طرح آسانی سے اس کے تن سے جدا ہوئی جیسا کہ پتھر کو جب پانی میں ڈالا جائے تو وہ آسانی سے نیچے کی جانب چلا جاتا ہے۔ پھر اس کی تجہیز و تکفین کا انتظام کیا گیا اور میں نے اس کے جنازہ میں شرکت کی۔⁽¹⁾

﴿35﴾ عن أبي حازم عن رجل قال: أمسيت في أرض فلاة، فرفعت لي بيتان من شعر، فأمت البيتين حتى أنخت بفنائهما، فسلبت، فخرج إلي امرأتان شابة وعجوز، فقلت: هل من عشاء أو مبيت؟ قالت: لا الله ما عندنا من عشاء، ولا لنا بهذا الوادي مال ولا شاة ولا بعيد ولا حمار قال: فقلت: فبأي شيء تعيشان؟ قالتا بالله وبالصالحين وبالطريق، فلما هداً الناس بعض الهدوء سبعت نهيق حمار فوالله ما زلت أسبعه حتى أصبحت، وامتنع مني النوم، فخرجت أمشي حيث

1... عيون الحكايات، الحكاية الرابعة عشر بعد المائة، ص 135 دار الكتب العلمية بيروت

سمعت نہیق الحبار، فأجد قبراً فيه رقبة حبار قد غيب التراب ما فوق عينيه، وأذناه وظهرة مكشوف من التراب فراغنى ذلك، فرجعت إليهما، فقلت لهما: أخبراني خبر هذا الحبار الذي في القبر؟ قالنا: لا يضرنا أن لا تسألنا عنه؟ قلت: فإنني أسألكما. قالت الشابة هذا - والله - زوجي، وهو والله ابن هذه، وهو - والله - الذي سمعت نهيقه منذ الليلة، وكان أعق من رأيت من خلق الله لها، كانت لا تنهاه عن شيء إلا قال: اذهبى فانهق كمانهق الحبار، فتقول جعلك الله حباراً، فبات، فدفعنا حيث رأيت، وهو - والله - الذي أحلنا هذا الوادي واسكناه.

ماں کی نافرمانی کا عبرت ناک انجام

حضرت ابو حازم رحمۃ اللہ علیہ فرماتے ہیں: مجھے کسی شخص نے ایک عبرت ناک واقعہ کچھ یوں سنایا: ایک مرتبہ جنگل بیابان میں مجھے رات ہو گئی، دو جھونپڑیاں نظر آئیں۔ میں نے وہاں پہنچ کر سلام کیا۔ جھونپڑی سے ایک نوجوان عورت اور ایک بڑھیا باہر آئی۔ میں نے کہا: میں مسافر ہوں، کیارات کے کھانے کو کچھ مل سکتا ہے؟ نوجوان عورت نے کہا: اللہ پاک کی قسم! اس ویران جنگل میں ہمارے پاس ایسی کوئی چیز نہیں جس سے ضیافت کی جاسکے اور نہ ہی ہمارے پاس کوئی بکری، اونٹ وغیرہ کوئی جانور ہے جس سے تمہاری مہمانی کی جاسکے۔ میں نے کہا: پھر تم دونوں اس ویران جنگل میں کس طرح گزر بسر کرتی ہو؟ اس نے کہا: اللہ پاک کی عطا، اس کے نیک بندوں اور مسافروں کے سہارے ہماری زندگی کے دن گزر رہے ہیں۔ یہ سن کر میں وہاں سے کچھ دور ایک جگہ ٹھہر گیا۔ جب آدھی رات گزر گئی تو اچانک ایک سمت سے گدھے

کے چیخنے کی آواز آنے لگی۔ خدا کی قسم! صبح تک وہ آواز مجھے سنائی دیتی رہی، نیند مجھ سے کوسوں دور تھی۔ میں نے وہ رات جاگ کر گزاری۔ صبح ہوتے ہی میں اس سمت چل دیا جہاں سے آواز آرہی تھی، وہاں پہنچا تو ایک عجیب و غریب منظر دیکھ کر میں حیران رہ گیا، وہاں ایک قبر تھی جس میں ایک گدھا گردن تک دفن تھا۔ اس کے سر اور پیٹھ سے مٹی ہٹ چکی تھی، اس بھیانک منظر کو دیکھ کر مجھ پر کپکپی طاری ہو گئی۔ میں وہاں سے واپس آگیا اور ان دونوں عورتوں کے پاس پہنچ کر گدھے اور قبر کے متعلق پوچھا۔ انہوں نے کہا: اگر تم اس کے متعلق نہ پوچھو تو بہتر ہے۔ میں نے کہا: میں اس بھیانک منظر کے متعلق ضرور دریافت کروں گا، برائے کرم! مجھے صورتحال سے آگاہ کرو۔ عورت نے کہا: اچھا! اگر تم سننا ہی چاہتے ہو تو سنو! خدا کی قسم! وہ گدھا جو تم نے قبر میں دفن دیکھا، وہ میرا شوہر اور اس بڑھیا کا بیٹا تھا۔ قسم ہے اس ذات کی جس نے گذشتہ رات تمہیں یہ منظر دکھایا! میرا یہ شوہر اپنی ماں کا بہت زیادہ نافرمان تھا۔ میں نے اس سے زیادہ ماں کا نافرمان دنیا میں کوئی نہ دیکھا۔ جب بھی اس کی ماں اسے کسی بری بات سے منع کرتی تو وہ اس سے بدکلامی کرتا، اور کہتا: دفع ہو جا! کیا گدھی کی طرح چیخ و پکار کر رہی ہے، جا! مجھے تیری بات نہیں سننی۔ آخر کار دکھیری ماں نے تنگ آکر کہا: اللہ تعالیٰ تجھے گدھے کی طرح بنا دے۔ جب یہ نافرمان مر گیا تو ہم نے اسے دفن دیا۔ اس پاک پرودگار کی قسم! جس نے ہمیں اس ویران جنگل کا مکین بنایا۔ جس دن ہم نے اسے دفن اسی دن سے یہ گدھے کی شکل اختیار کر گیا۔ ماں کا نافرمان اور اپنی ماں کو گدھی کہنے والا اب روزانہ اپنی قبر میں گدھے کی طرح چیختا ہے اور ہر رات اس

کی قبر سے یہ آواز سنائی دیتی ہے۔⁽¹⁾

اعلیٰ حضرت اور والدہ سے حسن سلوک

﴿36﴾ مولانا ظفر الدین بہاری رحمۃ اللہ علیہ فرماتے ہیں: جب اعلیٰ حضرت کے والد ماجد مولانا شاہ نقی علی خان رحمۃ اللہ علیہ کا انتقال ہوا تو آپ اپنے حصہ جائیداد کے خود مالک تھے، مگر سب اختیار والدہ ماجدہ کے سپرد تھا۔ وہ پوری مالکہ و متصرفہ تھیں، جس طرح چاہتیں صرف کرتیں۔ جب آپ کو کتابوں کی خریداری کے لیے کسی غیر معمولی رقم کی ضرورت پڑتی تو والدہ ماجدہ کی خدمت میں درخواست کرتے، اور اپنی ضرورت ظاہر کرتے۔ جب وہ اجازت دیتیں اور درخواست منظور کرتیں تو کتابیں منگواتے تھے۔⁽²⁾

﴿37﴾ ایک مرتبہ اعلیٰ حضرت (اپنے صاحبزادے) حجتہ الاسلام مولانا حامد رضا خان کو (جبکہ وہ چھوٹے بچے تھے) گھر کے ایک دالان میں پڑھانے بیٹھے، وہ پچھلا سبق سن کر آگے سبق دیتے تھے، پچھلا سبق جو سنا تو وہ یاد نہ تھا اس پر ان کو سزا دی۔ اعلیٰ حضرت رحمۃ اللہ علیہ کی والدہ محترمہ جو دوسرے دالان کے کسی گوشے میں تشریف فرما تھیں انہیں کسی طرح اس کی خبر ہو گئی وہ (اپنے پوتے) حضرت حجتہ الاسلام کو بہت چاہتی تھیں، غصہ میں بھری ہوئی آئیں اور اعلیٰ حضرت قبلہ کی پشت پر ایک دو ہتھر (دونوں ہاتھوں سے) مارا اور فرمایا: ”تم میرے حامد کو مارتے ہو۔“ اعلیٰ حضرت فوراً جھک کر کھڑے ہو گئے اور اپنی والدہ محترمہ سے عرض کیا کہ ”اماں اور ماریئے جب تک کہ

1... عیون الحکایات، ص 293، دار الکتب العلمیہ بیروت

2... سیرت اعلیٰ حضرت از مولانا حسنین رضا خان، ص 91، مکتبہ برکاتی پبلشرز

آپ کا غصہ فرو نہ ہو۔“ یہ سننے کے بعد انہوں نے ایک دو ہٹڑ اور مارے، اعلیٰ حضرت سر جھکائے کھڑے رہے یہاں تک کہ وہ خود واپس تشریف لے گئیں۔ اس وقت توجو غصہ میں ہونا تھا ہو گیا مگر بعد میں اس واقعہ کا ذکر جب بھی کرتیں تو آبدیدہ ہو کر فرماتیں کہ دو ہٹڑ مارنے سے پہلے میرے ہاتھ کیوں نہ ٹوٹ گئے کہ ایسے مطیع و فرماں بردار بیٹے کہ جس نے خود کو پٹنے کے لیے پیش کر دیا کیسے مارا۔ افسوس۔⁽¹⁾

1... سیرتِ اعلیٰ حضرت از مولانا حسنین رضا خان، ص 91، مکتبہ برکاتی پبلشرز

سید کا مران عطاری مدنی کے چند مزید رسالے

1 63 حکایات و واقعات 2 تجرید گزاروں کے واقعات 3 ارشادات اعلیٰ حضرت

4 تفسیر صراط الہیثان سے ماخوذ حکایات و واقعات

5 تفسیر صراط الہیثان سے ماخوذ فتاویٰ رضویہ کی عبارات

6 آیت درود اور شان مصطفیٰ صلی اللہ علیہ والہ وسلم

7 تقریر چراغ کی تباہ کاریاں 8 حضرت حاتم اسم کے واقعات 9 فضائل درود پاک

10 عقلمندوں کے لیے نصیحتوں کے مدنی پھول 11 حکایات احیاء العلوم

12 علم کے پیاسے لوگ 13 علم غیب مصطفیٰ قرآنی آیات و تفاسیر کی روشنی میں

14 آیات احکام ماخوذ از تقریر صراط الہیثان 15 حکایات روح البیان

16 حیات انبیاء پر عمدہ دلائل 17 سودی تباہ کاریاں

18 امام اعظم کی ذہانت کے واقعات 19 صفر کا مہینہ ہرگز خوش نہیں

20 اخلاق مصطفیٰ قرآن کی روشنی میں 21 حضور نبی پاک رضی اللہ عنہ کی ان نصیحتیں

22 شان ولی 23 زبان کی آفات 24 خدمت والدین کا صلہ 25 توسل پر عمدہ دلائل

26 عدم سایہ مصطفیٰ پر عمدہ دلائل 27 قبول اور سائنس 28 حفظ قرآن کے فضائل

29 عاشقان رسول کی قبریں 30 امام احمد بن حنبل اور معمولات اہلسنت

31 ساری کثرت پاستے یہ ہیں 32 رشوت کی تباہ کاریاں 33 احادیث قدسیہ کے انوار

34 تخریج احادیث فیضان سنت 35 نابالغ بچوں کے احکام و مسائل

36 شان امام اعظم ابوحنیفہ رحمۃ اللہ علیہ 37 مختلف حکایات و واقعات

38 فحش و ڈیوڈ دیکھنے کا عبرتناک انجام 39 دُیٹ کون؟ 40 فقیر و دجال

41 نمازیات تحفہ کلامت کون؟ 42 امام بخاری علیہ السلام اور معمولات اہلسنت

43 امام مسلم رحمۃ اللہ علیہ اور معمولات اہلسنت 44 سخاوت حق مصطفیٰ ﷺ قرآن و حدیث کی روشنی میں

45 کالے جادو کا علاج 46 تعویذ پہننا شرک نہیں

47 حضرت خضر بنی یاسی؟ علمی و تحقیقی گفتگو 48 خون کے آنسو

49 ننگے سر نماز پڑھنا کیسا؟ 50 بزرگان دین کا شوق عبادت 51 بزرگان دین کا شوق تلاوت

52 حدیث غدیر اور حدیث منزلت کی شرعی حیثیت 53 اسم عظیم کی تحقیق

54 بزرگان دین کا شوق صدقہ و خیرات 55 نفس آوازہ کی شرارتیں

56 اذان بالال اور سورج کا نہ کھٹکنا ایک علمی و تحقیقی رسالہ 57 حسن و جمال مصطفیٰ ﷺ

58 فراست مومن 59 جوامع العظمیٰ علیہ السلام 60 تقریر آیت ختم نبوت علمی و تحقیقی رسالہ

61 دعا مومن کا ہتھیار ہے 62 صحبت کا اثر 63 اصل ترقی 64 بزرگان دین کا طریقیہ شکوہ گزاری

65 بابائی کا علاج 66 حدیث ضعیف و حدیث موضوع کی تحقیق 67 ابن تیمیہ کون؟

68 شکر کی کا انجام 69 خوف خدا میں رونے والوں کے واقعات 70 نورانی چہرے

71 فضائل مدینہ 72 فضائل آپ زم زم 73 مجرم ہلانے آئے ہیں جائے ذک ہے گواہ

74 متقی اوراد و وظائف 75 موت کی یاد 76 بے نمازی کا عبرتناک انجام 77 ذکر اللہ کے فضائل

ان شاء اللہ عنقریب آنے والے رسالوں کے نام

1 مسئلہ سماع موتی پر علمی و تحقیقی گفتگو

2 تلخیص رسالہ حیات الموت فی بیان سماع الاموات

3 تلخیص رسالہ الامین والعلیٰ لناعلمی المصطفیٰ بدافہم البیلا

4 تلخیص رسالہ تہجی البقیین بان نبینا سید المرسلین

مکتبہ افکارِ رِضا

MAKTABA AFKAR-E-RAZA



+923155322470



/FIQHIMASAIL2526



/SYEDKAMRAN786



+923169168614



/IAMKAMRANMADANI